

مدهوش مير

عاشق عزرايل

[عشق ۾ ناڪامي بعد، چريائپ جو معراج ماڻيندڙ، عاشق دلين جا انٽرويو]



عاشق عزازيل

(عشق ۾ ناڪامي بعد، چريائپ جو معراج ماڻيندڙ، عاشق دليين جا انٽرويو قصا ڪهاڻيون)

ليکڪ : مدهوش مير

ڪتاب جو نالو : عاشق عزازيل

ليکڪ : مدهوش مير

موضوع : انٽرويو

چاپو پهريون : ڊجيٽل

سال : 2025

ڪمپوزنگ : ذوالفي نائن شاهي

ٽائٽل : مهران سھتو

لي آئوٽ : قادر ملاح

چپائيندڙ : مدهوش مير

هي ڪتاب ايم ايڇ پنهور انسٽيٽيوٽ آف سنڌ اسٽڊيز جي ڊجيٽل لائبرري
کي ڏجي ٿو۔

(مدهوش مير)

ڪتاب جا حق ۽ واسطا ليکڪ وٽ محفوظ آهن۔

Ashiq Azazil

By: Madhosh Meer

Composed By: Zulfi Nathan Shahi

Title: Mehran Sahito

Layout: Qadir Mallah

Year: 2025

Edition: Digital

Published By: Madhosh Meer

ارپنا

جن کي چريو چئي ڇڏڻ آسان هو، پر انهن کي سمجهڻ مشڪل هو، انهن سياڻن جي نالي، جن کي سماج چريو سڏي ۽ سمجهي ٿو. انهن لاءِ جن دنيا کان نه، پاڻ کان سوال ڪيو.

فهرست

- پنهنجي پاران : ناکامي کان سجاڳي تائين. مدهوش مير
تاثرات ؛ سڃاڻپ جو سفر. بختاور منصور
تنقيدي جائزو : محبت الميو يا آزادي. غلام سڪينه ويسر
کيس پهريون : مصيبت سان جهيڙيندڙ مصور
کيس ٻيون : عاشق عزازيل، وشال جي ڪهاڻي
کيس ٽيون : قلم جي محبت ۾ پاڻ اڀاريندڙ اڀسراءِ
کيس چوٿون : مريض کان طبيب تائين پهتل. شائسته
کيس پنجون : جيل جهڙي زندگي مان نڪرندڙ. جمبلا
کيس ڇهون : عشق جي عذاب مان نڪتل. سلم
کيس ستون : ويران محبت جا نشان نرڙ تي رکندڙ. سنجيلا
کيس اٺون : درد جي سونهن پروفيسر. سميرا
کيس نائون : درد کي نئين عظمت ڏيندڙ. عائشه
کيس ڏهون : درد جو درياءُ پار ڪندڙ. نادية

ناڪامي کان سجاڳي تائين

عشق ازل کان انساني فطرت جو اهڙو جذبو رهيو آهي، جيڪو ڪڏهن روشني ته ڪڏهن اندازي ۾ وٺي ويو آهي. ڪي ان ۾ سرخرو ٿيا ته ڪي ناڪاميءَ جي ور چڙهي ويا، پر تاريخ شاهد آهي ته اصل بهادر اُهي آهن، جن عشق ۾ ناڪاميءَ کانپوءِ به پاڻ کي نه وڃايو، پر زندگيءَ جي نئين رستي ڏانهن واپسي ڪئي، سجاڳي ماڻي، ۽ دنيا کي اڳتي وڌڻ جو پيغام ڏنو. اهو هڪ تلخ سچ آهي ته ڪيترائي انسان عشق جي ناڪاميءَ بعد جذباتي فيصلا ڪن ٿا، جن ۾ منشيائت فروشي، انڌي جنون ۾ بئي ڪي يا پاڻ کي مارڻ، بٽو قتل ڪرڻ، گذريل سال پاڪستان جي مختلف ۽ مستند ادارن جي خبرن ۽ رپورٽن موجب سال 2024 ۾ عشق جي جنون ۾ 150 انسانن خودڪشي ڪئي، ۽ 125 جوڙن پيار جي شادي بعد ان ئي سال طلاق يا خلا وٺي جدائي اختيار ڪئي، 45 نياڻيون جنوني عاشقن هٿان قتل ٿي ويون، عشق ۾ ناڪامي بعد گهڻي مقدار ۾ منشيائت واپرائڻ سبب يا جدائي جو گهرو صدمو برداشت نه ڪري سگهڻ جي صورت ۾ نوجوان چوڪرا ۽ چوڪرين سميت 165 انسان پنهنجو ذهني توازن وڃائي وينا، جن ماڻهن عشق ۾ ناڪامي بعد پنهنجي روشن راه جو تعين ڪيو، اهي ئي حقيقي عاشق سڏبا آهن، جن لاءِ لطيف سرڪار به چيو ته

عاشق عزازيل، پيا مڙيي سڌڙيا؛

عشق ته چريائپ آهي، عشق عليل ٿي وڃڻ جو نالو آهي، ان عليلاپ ۾ دنيا اڳيان پاڻ ميجرائڻ عشق جو حق ادا ڪرڻ آهي، عشق جو ڪو به اصول ناهي، عشق بي اصول آهي، عشق جيڪو ڪنهن کي عرش تي وٺي وڃي ٿو ته ڪنهن کي فرش تي اچي ڇڏي ٿو. پر ڪي اهڙا به عاشق ٿيا، جن عشق جي ناڪامي کي حرف آخر نه سمجهيو، پر ان مان نئين سگهه حاصل ڪري دنيا لاءِ مثال بڻيا. هنن پنهنجي دل جي زخمن کي تخليق، علم، يا تبديليءَ جو ذريعو بڻايو ۽ تاريخ ۾ پنهنجو نالو روشن ڪري ويا. ڪافڪا هڪ نه لاتعداد عشق ڪيا پر نيلسه جي عشق هن کي اهڙي پتي پڙهائي جو ڪافڪا سگهاري ادب جو هڪ باب بڻجي ويو، مشهور انگريزي ليکڪ چارلس ڊڪنز، پنهنجي نوجوانيءَ ۾ ماري

بيڊنل نالي چوڪريءَ سان عشق ڪيو، ناڪام ٿيو پر هن مايوسيءَ بدران ادب جي دنيا ۾ پنهنجو نالو ٺاهيو. سندس ناول Great Expectations ۽ David Copperfield ۾ عشق ۽ زندگيءَ جا درد ڀرپور انداز ۾ بيان ڪيائين، جيڪي لکين ماڻهن لاءِ الهام بڻيا. جرمن فلاسفر نتشي لو اينڊرياس سالومي سان محبت ۾ ناڪام ٿيو. سالوميءَ نتشيءَ جي شاديءَ جي پيشڪش رد ڪري ڇڏي، جنهن کيس گهڻو متاثر ڪيو. پر نتشيءَ ان ناڪاميءَ کي پنهنجي فڪري ارتقا جو حصو بڻايو ۽ "Thus Spoke Zarathustra" سميت ڪيترائي شاهڪار لکيا.

جيڪڏهن اسين ماضيءَ جي بردبار عاشقن کي ڏسون، ته خبر پوندي ته اصل عاشق اهي آهن، جيڪي درد کي سهڻي قوت ۾ بدليندا آهن، بيوفائيءَ کي شڪايت بدران شعور بڻائيندا آهن، ۽ پنهنجي زندگيءَ کي هڪ اعليٰ مقصد ڏي وٺي ويندا آهن. جلال الدين رومي، جيڪو هڪ عام عالم هو، جڏهن شمس تبريز سان مليو ته عشق جي نئين دنيا ۾ پير پاتائين. پر جڏهن شمس بنا ٻڌائڻ جي هليو ويو، تڏهن روميءَ کي اندر جي سخت ويرانين وڪوڙي ڇڏيو. پر هن ناڪاميءَ کي هڪ نئين رستي تي آڻي، دنيا کي صوفي شاعريءَ جا انمول تحفا ڏنا. ليليٰ جي عشق ۾ مجنون جو حال مشهور آهي، پر حقيقت اها آهي ته هو عشق کي محض دنياوي انداز سان نه ڏسندو هو. هن جي عشق ۾ ناڪامي، روڻ يا ختم ٿي وڃڻ بدران، ڌرتيءَ ۽ فطرت سان محبت ۾ تبديل ٿي وئي. بقول شاه سائين جي هو ويرانين ۾ وڃي پنهنجي دل جي لهر کي شاعريءَ ذريعي اظهاريندو هو، ۽ زندگيءَ کي الڳ انداز سان سمجهندو هو. قديم هندستان ۾ ساڌو واسديو جو قصو به اهڙو ئي هو. هڪڙي عورت سان محبت ۾ گرفتار ٿيو، پر جڏهن بيوفائي نصيب ۾ آئي، ته هن ان کي تباهيءَ بدران روحاني سک جو وسيلو بڻايو. هو جنگلن ۾ ويو، پنهنجو پاڻ کي سمجهڻ لڳو، ۽ آخرڪار سچ جي تلاش ۾ نڪري پيو. هتي رڳو مردن کي مليل عشق ۾ ناڪامي جي ڳالهه ناهي پر عورتن به عشق جي ناڪامي بعد نرالو نياپو ڏنو آهي، ايراني شاعر القيص نوڪر غلام سان عشق ٿي ويٺس، خاندان وارن شادي ڪرڻ نه ڏنس نوڪر کي محل ۽ شهر بدر ڪيو ويو، القيص زندگي جون ويه بهارون جدائي ۾ رني ۽ ڳوڙهن جي قطارن سان جيڪي نظم لکيائين اهي نظم غزل عاشقن لاءِ اطمينان جو ذريعو بڻيا، آمريڪن ليکڪه ليورڊا ڊرائيور سان عشق ٿي ويٺس، خوف ۾ ڊرائيور فرار ٿي ويو، ليورڊا جدائي عذاب تڙپ ۾ مرگي جي مرض ۾ وڃي وئي، ۽ عشق جي عذاب تي

اهڙيون تخليقون ڏنائين جن کي اڄ به مرگي يعني ذهني دوري پوڻ جي علاج طور سمجهيو وڃي ٿو، اهي سڀ مثال اسان کي ٻڌائين ٿا ته عشق ۾ ناڪاميءَ کانپوءِ ختم ٿي وڃڻ اصل عاشق جو ڪم نه آهي. اصليت انهيءَ ۾ آهي ته اسين پنهنجي زخمن مان طاقت ڪڍي، پنهنجي اندر جي اداسيءَ کي سجاڳيءَ ۾ بدلايون.

هي ڪتاب به اهڙي سجاڳيءَ جو پيغام ڏئي ٿو، ته جيئن انسان بيوفائي يا ناڪاميءَ کانپوءِ مايوس ٿيڻ بدران اهو سمجهي سگهن ته زندگي عشق کان وڌيڪ وسيع آهي. عشق جي ناڪامي آخر زندگيءَ جي ناڪامي نه آهي، پر نئين واٽ جي شروعات ٿي سگهي ٿي. زندگيءَ جو اصل حسن انهيءَ ۾ آهي ته اسين هر درد کي نئين سگهه ۾ بدلائي سگهون. ڇاڪاڻ ته اصل عاشق ڪڏهن به بزدل نه هوندو آهي، پر هو درد مان به تخليق جا رنگ پيدا ڪندو. هن ڪتاب ۾ اهڙن فردن سان گفتگو ڪئي وئي آهي، جيڪي عشق کان پوءِ پنهنجو ذهني توازن وڃائي وينا پر وقت سان گڏ هو دنيا جو ڌيان به پنهنجي طرف ڇڪائڻ ۾ ڪامياب ٿي ويا، هي ڪتاب انهن حقيقي ڪهاڻين جو مجموعو آهي، جيڪي شايد اسان توهان جي اکين اڳيان گذريا هوندا، انهن جي ڳالهين کي ڪٿي مان هن ڪتاب ۾ صرف اهو ميسيج ڏيڻ چاهيو آهي ته عشق جو درد ئي اوهان کي اعليٰ درجي تي پهچائڻ ۾ ڪارآمد ثابت ٿئي ٿو، اميد ته ڪنهن هڪ انسان به هن ڪتاب کي پڙهي ۽ پنهنجو الڳ رستو اختيار ڪيو ته مان پنهنجي هن محنت تي ناز ڪرڻ جو پورو پورو حق رڪان ٿو.

مدھوش مير

3-3-2025

سيجاڻپ جو سفر

پيار، محبت ۽ عشق انتهائي لطيف ۽ خوبصورت جذبا، جن کي هر انسان ڪڏهن نه ڪڏهن ضرور محسوس ڪندو آهي. محبت ۾ هجڻ دنيا کي خوبصورت بڻائي ڇڏيندو آهي. ماڻهو پيار جا پَر لڳڻ کانپوءِ انون آسمان ڳولهي لهندو آهي، پاڻيءَ تي گهمڻ شروع ڪري ڇڏيندو آهي. محبت ۽ محبوب سوکَ ۾ مينهنن مثل لڳندو آهي. زندگيءَ ۾ دل گهرڻي شخص جو هجڻ ائين ئي آهي، جڻ انسان جيئري جنت ۾ هجي. هونءَ جنت جو تصور صرف ۽ صرف سک سان لاڳاپيل آهي ۽ جيڪڏهن انسان جيئري سک ماڻي ٿو ته پوءِ چئي سگهجي ٿو ته شايد جنت هن دنيا ۾ آهي. جيڪا اسان هڪ ٻئي لاءِ پيدا به ڪري سگهون ٿا ۽ ٻين جي زندگي برباد يعني دوزخ ۾ داخل ڪرڻ جو تصور به دنياوي زندگيءَ ۾ ئي موجود آهي. زندگي مستقل جدوجهد جو نالو آهي. هن سفر ۾ اسان کي گهڻا ئي ماڻهو ملندا آهن، ڪڏهن ڪڏهن ائين لڳندو آهي يا اهي ماڻهو اسان کي يقين ڏياريندا آهن ته هو پوري زندگي اسان سان گڏ هوندا پر وقت اسان کي ڪجهه سيڪارڻ ڇاهيندو آهي. ۽ انهن ماڻهن جو اسان جي زندگيءَ جي سفر ۾ گڏ هلڻ ۽ وڃڻ وڃڻ اسان جي سکيا لاءِ هوندو آهي. هر وچوڙو، هر درد اسان کي مضبوط بڻائيندو آهي ۽ اسان کي پنهنجو پاڻ جي ويجهو ڪندو آهي. جيستائين محبت جو تعلق آهي ته اها ڪڏهن به مرندي ناهي ۽ نه ئي ختم ٿيندي آهي. ڪيڏو نه خوبصورت احساس آهي جو

هن پوري ڪائنات جو حسن اسان محبت ۾ هوندي محسوس ڪندا آهيون. پر غلطي اتي ٿيندي آهي جو اسان محبت کان وڌانهي فرد سان گڏ هجڻ کي اوليت ڏيندا آهيون.

محبت پري رهي به ٿي سگهي ٿي ۽ مرڻ گهڙي تائين ڪري سگهجي ٿي. پسند، محبت ۽ عشق الڳ الڳ جذبا ۽ احساس آهن، جن کي اڪثر ماڻهو هڪٻئي جو نعم البدل ڪري سمجهندا آهن. اها دل جيڪا محبت يا عشق ڪرڻ جي سگهه رکي ٿي ڪائنات جي مضبوط ترين ۽ خوبصورت ترين دل آهي. باقي درد محبت عشق جو ثمر آهي، جڏهن ته ميلاب محبت جو موت آهي. ميلاب جي تمنا هوندي به هر شخص ميلاب نه ٿو ماڻي سگهي. جنهن جا مختلف سبب ٿي سگهن ٿا. ڪتي حالتون سازگار نه ٿيون ٿين ته ڪتي وري بيوفائيءَ جو چُرُو پنيءَ ۾ لڳي ٿو پوي. جدائيءَ جو ڏک وري جيڪڏهن دل گهرائي انسان جي بيوفائيءَ جو هجي ته اڃان وڌيڪ زبرُ لڳندو آهي.

بيوفائيءَ جو درد دل کي اهڙي جهوري ڏئي ڇڏيندو آهي، جيڪا مرڻ گهڙي تائين انسان کي پئي ڳاريندي. بيوفائيءَ جي تڪليف ماڻهوءَ کي اڇي موت جي در تي بيهاريندي آهي. بيوفائيءَ جي چوٽ ڪائيندڙ فرد جيتري شدت سان محبت ڪئي هوندي کيس تڪليف به ايتري ئي شدت سان ٿيندي. تڪليف انسان کي ذهني ۽ جسماني مونجهارن ڏانهن ڌڪي وجهندي آهي. جيئن چوندا آهن ته پئسي جو ڍڻو هرڪو ٺاهي جهلي سگهندو ائين ئي بيوفائيءَ جو ڏک به هرڪو ماڻهو ٺاهي پچائي سگهندو. ڪي دماغي توازن وڃائي ويهن ته ڪي وري، جسماني تڪليفن ۾ ونجي ويندا آهن. انهيءَ تڪليف مان جان ڇڏائڻ يا گهٽائڻ لاءِ يا ته منشيائ تي لهي ايندا آهن يا وري انٽر فيصلو وٺي پنهنجو انت آڻي ڇڏيندا آهن. جتي بيوفائي ۽ وڇوڙو انتها جي تڪليف آهي، جنهن مان نڪري پاڻ سنڀالڻ به انتهائي ڏکيو عمل آهي، پر ان جي باوجود ڏک هڪ اهڙو هٿيار آهي، جنهن سان انسان پاڻ کي وڌيڪ تڪليف ۾ ڌڪي ناڪاره بڻائي پنهنجو انت آڻي سگهي ٿو يا وري ان کي پنهنجي طاقت بڻائي هڪ نئون جنم وٺي سگهي ٿو، هڪ نئين سڃاڻپ پيدا ڪري سگهي ٿو.

ڏک جي هٿوڙي کي پنهنجي مٿي تي وهائي پنهنجو مٿو به اڌ ڪري سگهي ٿو يا وري ساڳئي هٿوڙي سان زندگيءَ جي ڏونگر کي ڌاري ان مان کير جون نديون وهائي سگهي ٿو. توڙي نفسيات مطابق ڏک سهڻ جا مرحلا ۽ ان مان نڪرڻ جو هڪ مدو آهي پر تڏهن به جيڪڏهن ڪو شخص جذباتي طور ڪمزور آهي ته هو هٿيار ڦٽا ڪري هار مڃي ڪو به ممڪن غلط رستو اختيار ڪري سگهي ٿو. پر اعصابي طور مضبوط ماڻهو ڏک کي سانڍي، ان سان دوستي ڪري پنهنجو علاج پاڻ بڻبا آهن.

موت جو ڏک پڇايو ڪنهن آهي؟!

آءٌ جيون جو ڏک پڇايون ڀرين. (بختاور منصور)

سو موت جي وار کان ته ڪو به بچي ناهي سگهيو پر جيون ۾ جيڪي ڪاپاري ڏک لڳن ٿا تن کان پاڻ بچائڻ ضروري هجي ٿو. ڏک جو سمنڊ ماڻهوءَ کي ٻوڙي به سگهي ٿو پر جيڪڏهن ماڻهو پاڻ سنڀالي ان ۾ ترڻ جي همت ڪري ته ان کي پار ڪري پنهنجي اندر جي ڪنارن تائين پهچي سگهي ٿو. غلط نه ٿيندو جيڪڏهن ائين چئجي ته بيوفائيءَ مان بچا جا نوان رستا نڪرن ٿا. اهڙا جام قصا اسان کي دنيا جي مختلف تاريخن مان ملن ٿا. جن جو ذڪر هن ڪتاب جي ليکڪ پنهنجي پاران ۾ انتهائي مفصل نموني سان ڏنو آهي.

اهڙي ئي نموني اسان جي چوڌاري به ڪوڙ اهڙا قصا ۽ ڪهاڻيون موجود آهن جن جدائيءَ ۽ بيوفائيءَ جي انهيءَ درد جي اڳيان گوڏا نه ڪوڙيا ۽ ڪنهن نه ڪنهن اهڙي تخليقي يا ٻين جي ڀلائيءَ وارن ڪمن ۾ پناهه وٺي پاڻ کي اونڌاهيءَ مان ڪڍي هڪ نئين روشنيءَ ڏانهن سفر ڪيو. هي دور جيڪو گهڻي قدر ناڪامين، محرومين ۽ مايوسين ۾ ورتل ماڻهن سان ڀريل آهي، ان ۾ اميد جو هڪ ننڍڙو ڪرڻو به ڪيترين ئي تنن دلين کي ٻيهر جيئڻ جو اتساهه ڏئي سگهي ٿو. انهيءَ ضرورت کي محسوس ڪندي اڄ جي دور جي هن منفرد ليکڪ مدهوش مير هي ڪتاب لکي ورتو آهي. جيڪو مان سمجهان ٿي هن وقت جي وڏي ضرورت پوري ڪندو.

مدھوش مير جنهن سان منهنجي ڪا ذاتي ملاقات ته نه آهي، پر مان هن سان قلم جي هڪ روحاني رشتي ذريعي جڙيل آهيان. مدھوش مير هڪ اهڙو ليکڪ آهي جنهن ننڍڙي عمر ۾ ئي ادب جي دنيا ۾ پنهنجو نانءُ نروار ڪيو آهي. اسان وٽ گهڻي قدر ليکڪاري پنهنجي من پسند ليکڪن جي اثر هيٺ لکڻ ٿا ۽ سندن نثر ۾ فڪشن، جماليات يا وري سندن ذاتي رايا ۽ خيال انهن جي لکڻين تي حاوي ملن ٿا. مدھوش مير جا جيڪي ڪتاب منهنجي نظر مان گذريا آهن، تن جي منفرد ڳالهه اها آهي ته هن جا موضوع انساني نفسيات سان گهڻو لاڳاپيل رهيا آهن، ٻي خاص ڳالهه اها ته سندس لکڻيون هوا ۾ هلايل تير ناهن هو پنهنجي صحافتي ذميوارين ۾ به هميشه اڳڀرو رهيو آهي، خبرن سان گڏوگڏ متاثر ماڻهن جي اکين مان درد پڙهي اهو به پنهنجي الڳ انداز سان بيان ڪري ٿو جنهن جو مثال هن جي ڪتاب ”سائبرسيڪس“ ۽ ”عاشق عزازيل“ آهن، پر انهن جي پويان به نفسيات تي ڪيل سندس گهرو مطالعو آهي، ۽ ٽئين خاص ڳالهه آهي ته سندس ڪتابن ۾ ملندڙ سچا قصا جيڪي سندس لکڻين سان جڙيل آهن. سندس ڪتابن ۾ ايتري ڄاڻ سمائل هوندي آهي، جيڪا ڪو ماڻهو جيڪڏهن حاصل ڪرڻ چاهي ته پنهنجا ورهيه لڳائي به مس پرائي سگهي. پر مدھوش مير جا ڪتاب پڙهي ڪجهه ڏينهن يا مهينن ۾ حاصل ڪري سگهي ٿو. نفسيات جي موضوع کان هٽي ڪري به جيڪڏهن سندس لکڻيون پڙهجن ته سندس گهري مطالعي جي خبر پوي ٿي، جنهن ۾ هن پاران ڏنل ڏيهي ۽ پرڏيهي ادب ۽ شخصيتن جو گهرائيءَ سان ڪيل مطالعو به ڪمال جو ملي ٿو خاص ڪري سندس پهرين ڪتاب ”ماريو جن موت کي“ پڙهندڙن کي گهڻي ڄاڻ ڏئي ٿو.

مدھوش مير جي هن ستين ڪتاب ۾ چوٽ کاڌل دلين جي ڪاميابين جون ڪهاڻيون، انٽرويو بيان ڪيا ويا آهن، جيڪي يقين سان چئي سگهجي ٿو ته هڪ بهترين ڪاوش آهي جنهن کي پڙهي گهڻائي مايوس روح پاڻ کي نئين نموني ڳولھڻ جي اميد حاصل ڪري سگهن ٿا. مدھوش مير کي سندس ستين ڪتاب جون لکين واڌايون. شل رب

سندس قلم جي وهڪري کي سنڌوءَ جيان هميشه جاري رکي ۽ هو ادب جي اڃايل ذهنن جي آبياريءَ ۾ پنهنجو ڀرپور حصو ڳنڍيندو رهي.

بختاور منصور

خيرپور ميرن واري

28 اپريل 2025

تنقيدي جائزو :

محبت الميو يا آزادي

اهو ضروري ته ناهي ته هڪ راه سان ويندڙ به مسافر هم خيال، هم فڪر، هم فهم ۽ هم آهنگ به هجن. اهو به ته ممڪن آهي ته اوهان جو گڏ هلندڙ سان رشتو تڪرار وارو هجي، اهو به ممڪن آهي ته اهو تڪرار فڪري، نظرياتي ۽ شعوري هجي، اهڙو ئي هلڪو ڦلڪو تڪرار مون کي مدهوش مير جي هن ڪتاب "عاشق عزازيل" سان به آهي. ڀلا انڌي عشق کي اک جي ڪجل جي ڪهڙي خبر، جو مدهوش مير ڪٿي عشق جي اک ۾ سرمو وجهڻ جي ڪوشش ڪئي آهي.

عشق جي جذبي جي شدت انسان کي يا ته چريو ڪري ٿي ڇڏي، يا کيس ڪامل ٿي بڻائي ڇڏي. هي ڪتاب محبت ۾ ناڪام ٿيل، ڪامل انسانن جي ڪٽائڻ تي ٻڌل آهي، جن بي وفائي کي شڪايت بدران شعور بڻايو. درد مان راحت کي ڳولهيو، علالت کي علاج بڻايو، زندگيءَ کي محبت جي ناڪامي کان وڌيڪ وسيع قرارا ڏنو آهي. انسان جبلتن کان مهذب پئي جي سفر ۾ پاڻ مٿان جبر کي متعارف ڪرايو آهي، اهڙو ئي جبر احساسن جي شدت مٿان ضبط ڪرڻ آهي، سماج، حالتون، مٿن، مائٽن جا روياءُ ۽ ثقافتي روش هر انسان جي عقل و فهم مٿان حملي آور ٿي، هنن لاءِ امتحان ثابت ٿئي ٿي. پوءِ اها ان جي چونڊ آهي ته هو درد کي طاقت ٿو بڻائي يا وحشت.

جذبن جي شدت جو نالو عشق آهي! محبت جي سفر ۾ تجسس آهي، تحقيق آهي، بغاوت آهي، تخليق آهي ۽ الهام آهي، جيڪو انسان کي انمول بڻائي ڇڏي ٿو. محبت منزل نه پر مرحلو آهي، جيڪو پنهنجي شدت کي منتقل ڪرڻ جي سگهه رکي ٿو. جذبن جو هي معراج محبوب جي راهن ۾ سفر جو نالو آهي، اگر محبت حاصل ٿي وڃي ته پنهنجي موت پاڻ مري وڃي ٿي. حاصل ۽

لاحاصل جي وچ جي هن سفر مان به رستا نڪرڻ ٿا هڪ راه وحث ۽ چريائي ۽ تباهي ڏانهن وڃي ٿي ته ٻي راه تخيل، تصور، تبديلي ۽ نئين سجاڳي جهڙن انقلابن کي پليڪار ڪري ٿي .

مدهوش مير لکي ٿو ته : زندگي عشق کان وڌيڪ وسيع آهي، عشق جي ناکامي زندگيءَ جي ناکامي نه آهي بلڪ هي هڪ نئين ۽ تخليقي واٽ جي بهترين شروعات ٿي سگهي ٿي. ناکامي، لاحاصل جي احساس مان نئين روشني جون دريون کولي ٿي، جيڪي انسان کي سندس لڪل گڻن کان واقف ڪرائن ۽ ڪارگر ثابت ٿين ٿيون. جنهن جذبن جي شدت کي محسوس نه ڪيو، اهو ٻئي جي درد کان واقف ڪين ٿيندو؟ جيڪڏهن ڪنهن چيپٽ نه کاڌي هوندي ان کي من جي مروڙ جو ڪهڙو احساس؟ جيڪو ڪڏهن بک تي نه سمهيو هجي تنهن کي رات جي تاريخن جي ڪهڙي خبر؟

محبت يا جذباتي لاڳاپو هر فرد جي زندگيءَ جو تجربو آهي، هن تجربي کان ڪو به محروم ناهي، هلڪي يا گري محبت جي چمات جو نشان هر ماڻهو جي گل تي ملي ٿو. هن دنيا ۾ ڪير ڪنهن جي احساساتي تجربن مان فائدو ناهي وٺندو. هر ڪنهن کي پنهنجو تجربو پاڻ ڪرڻو پوندو آهي. ڪي محبت ۾ وحشتن جو شڪار ٿي برباد ٿي وڃن ٿا ڪي محبت کي توانائي جي بقا جو قانون سمجهي معاشري ڏانهن منتقل ڪن ٿا، سا توانائي ڪيتريون ئي ڏيائون ٻارڻ جي طاقت رکي ٿي. مدهوش جي هن ڪتاب جا تمام ڪيس احساسن جي توانائيءَ کي انسانيت جي پلائي لاءِ استعمال ڪرڻ جا اهڃاڻ آهن .

مدهوش مير جو لکيل مقدمو ناکاميءَ کان سجاڳيءَ تائين، محبت جي تخليقي پهلوئن کي اجاگر ڪري ٿو. هن مقدمي ۾ مدهوش عشق کي علالت جهڙي علامت لکيو آهي: اهڙي علالت جيڪا تخليق کي جنم ڏئي ٿي ۽ انسان کي اعليٰ مرتبي تي فائز ڪري ٿي. ڪتاب جي مقدمي ۾ مدهوش مير ڪجهه قيمتي جملا لکيا آهن ته "اگر ماضيءَ جي برباد عاشقن کي ڏسون ته خبر پوندي ته اصل عاشق اُهي آهن، جيڪي درد کي سهڻي قوت ۾ بدليندا آهن، بيوفائيءَ کي شڪايت بدران شعور بڻائيندا آهن ۽ پنهنجي زندگيءَ کي اعليٰ مقصد طرف وٺي ويندا آهن." بلڪل اهو ئي اصل عشق جو مقصد آهي. سڀ ۾ پرين پسڻ کان پهريون پاڻ ۾ پرين پسڻ ۽ پنهنجي پرين کي پنهنجي وجود مان تخليق ڪرڻ، هر ڪنهن جي وس جي ڳالهه نه آهي. هي سفر پنهنجي وجود مان شروع ٿئي ٿو ۽ عالم انسانيت جي پلائي جي راهن ۾ ختم ٿئي ٿو.

احساسن جي شدت انسان ۾ بي انتها نھراءَ پيدا ڪندي آھي. اڳ مجازي عشق جي ڪاميابي ان جي حقيقي عشق ۾ منتقلي، يگانائپ ۽ الھيات ۾ محلول ٿيڻ کي سمجھيو ويندو ھو. پر جديد دنيا ۾ ڪاميابي جو فلسفو تخليقي صلاحيتن سان جڙيل آھي.

مدھوش پنھنجي ھن ڪتاب ۾ اھڙن حقيقتن کي سامھون آڻيندي، محبت ۾ ناڪام ٿيڻ کانپوءِ پاڻ سڃاڻڻ جي مرحلن مان گذرندڙ ڪامياب انسانن جو ذڪر ڪيو آھي. جن پنھنجي زندگي تخليق ۽ انسانيت جي خدمت لاءِ وقف ڪري ڇڏي. اڄ جي زماني ۾ انساني جذبا پل پل ۾ پاسا مٽائڻ ٿا مدھوش جي ڪيسن جا ڪردار اعليٰ قدرن سان سلھڙيل آھن. مدھوش جي ھر ڪيس ۾ ھر ڪردار اندر بي انتها نھراءَ موجود آھي. ھڪ اميد آھي، جوش آھي، ولولو آھي، پاڻ کي تياڳي ڇڏڻ جي سگھ موجود آھي. مدھوش جا ڪردار چريائپ ۽ حساسيت منجھان تخيل کي جنم ڏين ٿا. عشق جذبن جو معراج آھي، مدھوش جا ڪردار ڪنھن به صورت ۾ بددعا نه ٿا ڏين واويلا نه ٿا ڪن. ھڪ ھنڌ لکي ٿو ته، "درد کان سواءِ فن جو وجود ناھي، ھاڻي عشق کان وڌيڪ مون کي ان جي وچوڙي سان محبت آھي". مدھوش موجوده دور جي تخليقي نثر نگارن ۾ خاص مقام رکي ٿو سندس جملن جو سٽاءُ ڪيس ٻين کان منفرد بڻائي ٿو، سندس ڪھاڻين جا پلاٽ ڪمزور ۽ مختصر آھن. سندس ڪھاڻيون موضوعاتيون ۽ احساس جو اظهار سان ٽمٽار آھن.

مدھوش اھڙن نفسياتي معاملن کي اجاگر ڪندي عام ماڻھن جي ڪھاڻين سان گڏ عالمي ادب جي مقبول ڪردارن جون تشبيھن ۽ تمثيلن کي پرپور انداز ۾ پيش ڪيو آھي. ھو لفظن جي ڪشيده ڪاري سان ڪاغذن تي ڀرت ڀرڻ جو ماھر آھي. سندس ڏھن ڪيسز مان اٺ ڪھاڻيون عورت ڪردارن جون آھن. جيڪي پڻ اسان جي جمود جي شڪار نيم ترقيافتہ معاشري ۾ اتساھ جو ھڪ سبب آھي. ھن ڪھاڻين جا اڪثر ڪردار باشعور ۽ معتبر آھن، جيڪي ھڪ ليکڪ جي اندر ۾ عورت جي احترام ۽ مرتبي کي ڏيکارن ٿا. ھڪ ھنڌ تسنيمه سرين جا لفظ لکيا اٿس ته "مرد ۽ مذھب ٻئي عورت کي غلام بنائڻ لاءِ گڏجي ڪم ڪن ٿا".

ھڪ ڳالھ آھي ته مدھوش مرد ٿي عورتن جي احساسن کي پيش ڪرڻ جي ڪوشش ڪئي آھي پر جيڪر مدھوش عورت جي روح ۾ لھي ڏسي ھا ته شايد اڃان وڌيڪ ننڍڙن ننڍڙن احساسن جي پنڌڙين مان خوشبو چورائي سگھي ھا. عورت پنھنجي مزاج ۾ مرد کان وڌيڪ حساس ۽ نفيس ٿئي ٿي، ھن جي وحشت ۽ جبر به منفرد آھي. سندس ئي ڪتاب ۾ ھن ھڪ ھنڌ زيب النساء

مخفي جا آخري لفظ لکيا آهن ته " مون پنهنجي شاعري کائي پيٽ پاليو آهي، توهان جيان ڪنهن جا هڏ ۽ حق ناهن کاڌا". سو هن پٽر شاهي سماج ۾ عورتن جي احساسن جي ذڪر ڪرڻ تي مدھوش مير جس لهڻي.

غلام سڪينہ ويسر

30-04-2025

مصيبت سان جھيڙيندڙ مصور

(هي انٽرويو ان شخص جو آهي، جيڪو 30 سالن جي عمر ۾ پوڙهو ٿي ويو آهي، نالو عمران اٿس، سماج جو ستايل آهي ۽ محبت جو ماريل آهي، هن کي 24 سالن جي عمر ۾ هڪ چوڪري نالي آسمه سان عشق ٿي ويو، ٽي سال مسلسل ان عشق جي پوڳنا هن کي تباهه ڪري ڇڏيو، آخرڪار آسمه جي شادي ٿي وئي ۽ هن کي آسمان کائڻ لڳو ۽ ڌرتي ڳيهڻ لڳي، گهر ويو، دوست ويا، سنڌ جي مختلف درگاهن تي رهڻ لڳو، تنهن کانپوءِ هن اچي پنهنجي پيءُ جي دڪانن مان هڪ دڪان کولي اتي رهڻ لڳو ۽ ان سان گڏ مصوري به ڪرڻ لڳو، هي خيالي ماڻهون آهي، ڪڏهن به ڪنهن ماڻهون جي چوڻ تي ڪم ناهي ڪندو، خيال آيس ته رنگ بُرش ڪٿي اسڪول، ڪاليج، روڊن رستن جون ديوارون انقلابي، سماجي، ۽ انسان دوستي بابت مختلف قولن سان سينگاريندي نظر ايندو آهي، عمران جو پيءُ ڪسٽمر ۾ آفيسر آهي، چار پائر، هڪ پيڻ، هو تمام خوشحال ۽ انتهائي نيڪ فيملي جو فرد آهي، هن وقت هو ڪڏهن ڪڏهن پئسن تي ڪنهن جو اسڪيچ ناهي ٿو يا ڪلر آرٽ جو ڪم ڪري ٿو، جي موڊ خراب اٿس ته آيل گراهڪن کي موٽائي ڇڏي ٿو، آسمه جي عشق کان پوءِ هاڻي هو هڪ سگهارو تخليقڪار مصور بڻجي ويو آهي، چوي ٿو محبوب کي بددعا ناهي ڏيڻي، نه ئي ان پويان واويلا ڪرڻي آهي، بس ائين سمجهان ٿو محبوب جي جدائي، مونکي مصوري سان پاڪر پارايو آهي، اهڙي شخص جون ڪجهه عجيب غريب ڳالهيون آهن، جيڪي هيٺ مختصر گفتگو ۾ بيان ڪجن ٿيون)

مان جڏهن عمران جي اسٽوڊيو ۾ داخل ٿيس، ته ڀتين تي ٽنگيل تصويرون ڏسي اکين ۾ عجيب تاثر جا رنگ ڀرجي ويا. هر تصوير ۾ عورت جو عڪس هو، ڪٿي اداس، ڪٿي

اميدن سان ڀريل، ته ڪٿي مايا جو مجسمو. هو سامهون هڪ ڪئوس آڏو بيٺو هو، برش کي آڱرين ۾ جهليو، ڄڻ ڪنهن خواب کي رنگين ڪرڻ وارو هجي. مان آهستي وڌي، سامهون واري ڪرسي تي ويهي رهيس. هن به مونکي ڏسي اڻ ڏٺو ڪري ڇڏيو، ڄڻ ڪنهن به ڳالهه جي هن کي ڪا به پرواهه نه هجي!

مان چيو: "عمران، تون اڳي مختلف هئين، هاڻي ايترو پريشانين ۾ وڪوڙيل ڇو لڳين ٿو؟" هن هڪ وڪريل مرڪ سان "ڇا تون سمجهين ٿو ته مان چريو ٿي ويو آهيان؟" مان اهڙي سوال تي وڏي تسلي سان چيو: "چريائپ ۽ حساسيت ۾ فرق هوندو آهي، تون جنهن درد مان گذريو آهين، اهو هر ڪنهن لاءِ سمجهڻ آسان ناهي." هن اکين ۾ ڪنهن وسريل ياد جو سايو "عشق مان گذريو آهيان، تنهنڪري هاڻي هر عورت مون لاءِ هڪ فن جو شاهڪار بڻيل آهي. اڳي عشق رڳو هڪ نالي سان واڳيل هو، هاڻي هر چهره ۾ ساڳئي نظر جا نشان ڏسان ٿو." مان عجب ۾ پئجي ويٺس ۽ دل ئي دل ۾ پاڻ کان سوال ڪيم هي ڪهڙي قسم جو جواب ڏنو اٿائين منهنجي سوال جو جواب ته هرگز ناهي.

مان هن کي چيو عمران سگريٽ پيئندي چيائين نه مون وري پڇيو پلا "اهو درد جنهن توکي مصور بڻائي ڇڏيو، ان جي ڪهاڻي ٻڌائيندين؟" عمران هڪ گهرو ۽ تڏو ساه ڪڍندي چيو سگريٽ ڏي وڏو ڪش هڻي ۽ پوءِ چيائين "ڪهاڻيون هميشه عام هونديون آهن، پر جڏهن ڪو ماڻهو پنهنجو پاڻ کي انهن ڪهاڻين ۾ وڃائي ويهي، تڏهن اهي غير معمولي بڻجي وڃن ٿيون. مون به ڪنهن سان محبت ڪئي هئي، اها محبت جيڪا خوابن وانگر نازڪ ۽ نرڙ تي ڏنل نرم چميءَ وانگر پاڪ هئي. پر خواب تتي پيا، ۽ نرڙ گهنج هڻي رهجي ويو، مان کيس وري پڇيو عمران "ڇا اهو ئي سبب آهي جو تون هاڻي هر عورت کي 'عظيم' چوندين؟"

عمران برش ڌوئڻ لڳو ۽ دڪان ڇڏي هليو ويو اهو دڪان آرٽ اسٽوڊيو ۾ هر رنگ هڪ رڙ جهڙو هيو، پل ڀر لاءِ مونکي ائين لڳو ڄڻ وان گوگ هن ڪمري ۾ پاڻ کي بند ڪري پنهنجو ڪم وڌيو هجي، مان اسٽوڊيو جي هر ڀرپور ديوارن ۾ گر ٿيڻ وارو هئس مٿان عمران چانهه کڻي آيو ۽ چيائين سگريٽ چانهه حاضري آهي چانهه سگريٽ سان گڏ هن پنهنجي ڳالهه شروع ڪئي "ها، ته تو چيو هاڻي هر عورت کي 'عظيم' چوندين؟" ها ڇو ته عشق

هڪ ماڻهو سان ڪري سگهجي ٿو، پر ان مان گذري وڃڻ کان پوءِ هر عورت جو وجود عشق جي عڪس وانگر لڳڻ نظر اچي ٿو. عشق صرف دل ٽوڙڻ لاءِ نه، پر انسان کي نئين سر ٺاهڻ لاءِ به هوندو آهي.

مون چيو عمران "تنهنجون تصويرون، تنهنجا رنگ، اهي سڀ درد جا ترجمان لڳن ٿا. ڇا تون ڪڏهن خوشيءَ جا رنگ به استعمال ڪندو آهين؟" عمران هڪ هلڪي مسڪراھٽ سان چيو "خوشي؟ ها، مان خوشيءَ جا رنگ به استعمال ڪندو آهيان، پر اهي خوشيون هاڻي درد جي گهاٽن تي مرهم رکڻ جهڙيون لڳن ٿيون. درد کان سواءِ فن جو وجود ناڪافي آهي. وڏو تهڪ ڏيندي ڳالهه کي اڳتي وڌائيندي چيائين او چريا خبر اتي ليوناردو داونچي پنهنجي محبوبا جي ڪري نه پر "موناليزا" جي ڪري زندهه آهي، موناليزا نه هجي ها ليوناردو مري وڃي ها،

مون وڏي غور سان چيو عمران هاڻي آخري سوال، جيڪڏهن وقت پوئتي موٽي سگهي، ته ڇا تون پنهنجي عشق کي واپس گهرائيندين؟" عمران کليل دريءَ ڏانهن ٺهاري ڇيو "نه، ڇو ته جيڪڏهن عشق نه وڃائجي ها، ته مان هي سڀ نه ڪري سگهان ها. هاڻي عشق کان وڌيڪ مون کي ان جي وچوڙي سان محبت آهي، مان خاموش ٿي ويس. عمران جي اکين ۾ جيڪي رنگ هئا، اهي ئي سندس ڪنوس تي پکڙيل نظر آيا. درد، عشق، چريائپ اهي سڀ ساڳئي رنگ جا هئا، ۽ شايد ساڳي روشنيءَ ۾ ٽمڪي رهيا هئا، سال 2020 ۾ ڪراچي جي هڪ عورت عمران جي ٺاهيل اسڪيچ کي ڏهن لکن ۾ خريد ڪرڻ تي زور ڀريو عمران ان کي ڏهه لک واپس ڪري اهو اسڪيچ مفت ۾ ڏئي ڇڏيو، هن وقت هو منهنجي نظر ۾ وقت جو تمام وڏو آرٽسٽ آهي - پر هو شهرت کي پنهنجو دشمن سمجهي ٿو - ۽ خاموشي سان پنهنجو ڪم ڪري رهيو آهي.

عاشق عزازيل، وشال جي ڪهاڻي

(هي ان نوجوان جي ڪهاڻي آهي، جيڪو عشق ۾ ناڪامي بعد هڪ نفسياتي بيماري جو شڪار ٿي ويو، جنهن سان عشق ٿي ويٺس اها چوڪري ترڪي جي گادي واري شهر استنبول هلي وئي، اتي ئي شادي ڪيائين، هن وقت هو تن ٻارڙن جي ماءُ آهي، ان ستن سالن جي عرصي ۾ ناڪام عاشق پاڻ کي بچائڻ لاءِ ڪتابن جي پنن ۾ پناه ورتي ۽ هو هاڻي ننڍي عمر ۾ ادب جي دنيا ۾ پاڻ مڃائي ويٺو آهي، هن ٻڌايو ته ”محبوبائون بيوفائي ناهن ڪنڊيون، هو اصل ۾ اسان کي ڪجهه ڏئي وينديون آهن، جنهن کي اسان ناڪامي سمجهندا آهيون، اها ئي اصل ڪاميابي هوندي آهي“ هن نوجوان سان ڪيل مختصر ڳالهه ٻولهه ڪجهه هن ريت ٿي)

وشال هاڻي ڇا ٿو پڙهين.....؟ هي ڪهڙو ڪتاب آهي؟ هن رسول ميمڻ جو ڪتاب بند ڪري ۽ ڪتاب مان ئي ورندي ڏنائين ته هر اهو ڪتاب آسماني آهي جيڪو ڌرتي جي ڳالهه ڪري ٿو مان آسماني ڪتاب پڙهي رهيو آهيان، مون هن کان پڇو ته هاڻي زندگي جو ڪاروهنوار ڪيئن ٿو هلي،؟ وشال ان سوال جي جواب کان پهريان ”اڌ ڏکيل سگريٽ کي ٽي ٽي تيليون ٻاري ائين ڏکائي رهيو هو جڻ منهنجي سوال جو جواب ئي سگريٽ جو سڙڻ ۾ هجي“ - مسڪرائيندي چيائين اڄ ڪالھ پيٽ پرستي لاءِ پئسا انگن ۾ گڏ ڪري گهر جو گاڏو هلايان ٿو، مان حيرت مان پڇيو اهو ڪئين ۽ ڇا آهي؟ هن ڪرپٽو ڪرنسي چئي ۽ بس ڪئي اڌ ڳالهه ڪري. ته دنيا مان پئسي جو وجود ختم ٿيڻ وارو آهي، پئسو بس ڊجيٽ انگن جي صورت ۾ موجود هوندو.

مان هن کان پڇيو ڀلا ڪڏهن عشق ڪيئي؟ هن سگريٽ وسائي جواب ڏنو ”عشق ڪبو ناهي، عشق چوٽ ڌڪ آهي جيڪو لڳي ويندو آهي ۽ پوءِ سڄي عمر ان تڪليف مان نجات ملڻ مشڪل هوندي آهي“ هن وڌيڪ چيو عشق جي واٽ تي قدم رکيم ته سمجهيم هي رستو گلن سان ڀريل هوندو، پر خبر تڏهن پئي جڏهن ڪنڊا پيرن ۾ چڻي ويا. هوءَ منهنجي دل جي ڌرتي هئي، پر وقت جي بي رحم زلزلي ان ڌرتي تي اهڙا خال پيدا ڪيا جيڪي هن وقت تائين پرڄي ناهن سگهيا، وشال جي ان ڳالهين ۾ درد هو، جيڪو هن اکين ۾ لڪائڻ جي ناڪام ڪوشش ڪئي، مون هن کان پڇيو پوءِ اڳتي ڇا ٿيو؟ هن چيو زندگيءَ جي هر موڙ تي هُن جون يادون مون سان گڏ رهيون، هر گهڙي، هن جي نظرن جي تپش منهنجي روح کي ساڙيندي رهي. مون پنهنجي روح سان هُن کي چاهيو، پر شايد منهنجي محبت ڪنهن بي رحم ليکڪ جي جدائي تي لکيل ناول جهڙي هئي. جنهن ۾ رڳو درد هو، هر ڪردار جون اکيون آليون هيون...

وشال ٻيهر سگريٽ ڌڪائي ڳالهه کي اڳتي وڌايو مان اڄ به راتين جي سنائي ۾ هن جو نالو وٺي آسمان ڏانهن نهاريندو آهيان، پر ڇنڊ به شايد منهنجي داستان کي سمجهي، ڪڏهن ڪڏهن ڪڪر جي اوٽ ۾ لڪي ويندو آهي. پنهنجي اندر جو سور ڪنهن کي ٻڌايان؟ هي عشق ته مون کان منهنجي ساهه جو قرار به ڪسي ويو آهي، شايد ڪجهه محبتون فقط درد لکڻ لاءِ ٿينديون آهن، ۽ مان به انهيءَ راه جو مسافر آهيان، جنهن جي منزل فقط ويرانين جي سات سان آهي، مون چيو وشال جنهن سان توهان جو عشق ٿيو ان ڪڏهن اوهان کي اهو محسوس ڪرايو يا اوهان ڪڏهن هن سان اظهار ڪيو؟

وشال چيو جيترو منهنجو عشق هُن سان هيو شايد هُن جو عشق مونکان وڌيڪ هيو، هن مون کي لکڻ پڙهڻ سيکاريو ڪتابن جا تحفا به ڏنا، جيڪي مون اڄ به سنڀالي رکيا آهن ڪتابن جي ورقن ۾ سُڪل گلاب جا پن به محفوظ آهن، مون هن کان پڇيو اوهان جي پهرين ملاقات ڪئين ۽ ڪٿي ٿي؟ وشال چيو مان هڪ اخبار ۾ هن جا آرٽيڪل پڙهندو هئس ڏاڍو سٺو لکندي هئي پوءِ مان هڪ ڏينهن هن جي ڏنل اي ميل ايڊريس تي رابطو ڪيو جتان اسان جي عشق جو داستان فيسبڪ ۽ واٽس آپ جي ذريعي شروع ٿيو، جنهن بعد اسان جون ڪيتريون ئي روبرو ملاقاتون ٿيون پر اهي ملاقاتون ايڏيون حسين هيون

جو ڪڏهن ڪڏهن آڊر ڪيل چانهه به ميز تي نري ويندي هئي ۽ پوءِ هڪ ڏينهن هن چيو ته مان اسڪالرشپ تي استنبول وڃي رهي آهيان، تون پنهنجو خيال رکجان.

اها اسان جي آخري ملاقات هئي، هو خاموشي سان هلي وئي مان پويان مسلسل خاموش دانهون ڪندو رهيس جيڪي اڄ تائين برقرار آهن، بس اندر مان ڪڏهن ڪڏهن هڪ رڙ نڪري ويندي آهي، مان سوال ڪرڻ جي ڪوشش ڪئي ته وشال جون ڪاوڙ مان اڪيون ڳاڙهيون ٿي ويون هن ڳري آواز ۾ چيو ٻڌهي سڀ ڪجهه چاهي؟ مان هن لاءِ لکي دعائون گهران ٿو ۽ بظاهر دانهون به ڪيان ٿو، ڪڏهن چوان ٿو ته هن کي دل تان ائين لاهي ڇڏيان، جئين عيسيٰ کي صليب تي تنگيو ويو، جي روٽان ته هڪ هڪ لڙڪ هن تي فريادي ٿيڻ لاءِ تيار ٿي وڃي ٿو، جي ڪلان ٿو ته محسوس ٿئي ٿو جڻ فينڪس Phoenix منهنجي اکين جي تابوت ۾ دفن آهي، جيڪو ڪڏهن به مڙو ناهي، ائين چئي وشال خاموش ٿي ويو، ان خاموشي دوران هي لڳاتار چار سگريٽ پي ويو.

مون هن کان پڇيو ماحول ٿورو خوشگوار ڪرڻ لاءِ ته وشال هي فينڪس Phoenix چا آهي؟ مونکي هن بابت ڪجهه ٻڌايو - فينڪس هڪ افسانوي پکي آهي، وشال چيو جيڪو مختلف تهذيبن ۽ داستانن ۾ اچي ٿو. اهو عام طور تي وري جيئرو ٿيڻ ۽ نئين شروعات جي علامت طور ڏٺو ويندو آهي. يوناني، مصري، ۽ ٻين قديم ثقافتن ۾ فينڪس جو ذڪر ملي ٿو. فينڪس بابت مشهور ڳالهه اها آهي ته جڏهن اهو پوڙهو ٿيندو آهي، ته باهر ۾ سڙي ختم ٿي ويندو آهي ۽ وري پنهنجي ئي خاڪ مان نئون جنم وٺندو آهي. اهو امرتا، بيهر پيدا ٿيڻ، ۽ زنده رهڻ جي طاقت جي علامت آهي. جديد ادب، فلم، ۽ ثقافتي حوالن ۾ به فينڪس جو تصور عام آهي. سيمي ڪالن Semicolon هڪ اوقاف جو نشان آهي جيڪو عام طور تي انگريزي لکڻين ۾ استعمال ٿيندو آهي. ان جو ڪم ٻن جملي وارين شين کي ڳنڍڻ آهي، جيڪي پاڻ ۾ لاڳاپيل هجن، پر مڪمل جملا پڻ هجن. ٻن مڪمل جملن کي ڳنڍڻ لاءِ مثال مان بازار ويس اتي مون کي دوست مليو. سيمي ڪالن جو علامتي مطلب کي اڪثر زندگيءَ جي تسلسل جو نشان سمجهيو ويندو آهي. خاص طور تي، "سيمي ڪالن پروجيڪٽ" نالي مهم ان جو علامتي استعمال ڪري ٿي ته زندگي ۾

رڪاوٽون اچن ٿيون، پر انهن کانپوءِ به سفر جاري رهي ٿو، بلڪل اهڙيءَ طرح جيئن سيمي ڪالن جملي کي ختم ڪرڻ بدران اڳتي وڌڻ جو اشارو ڏئي ٿو.

مان وصال کان پڇيو هاڻي ڇا هو اوهان کي ياد اچي ٿي هن چيو هن مونسان بيوفائي ڪئي پر هن جي بيوفائي مون کي بدلي ۾ علم، ادب، تاريخ، نفسيات سان دلچسپي ڏني پر اهو عشق جو ڌڪ سڪو يا نريو ناهي، ان تي هاڻي هڪ مرهم جهڙو انسان مونکي مليو آهي، جيڪو محض منهنجو خيال آهي، هن کي خبر آهي يا ناهي پر هو مون لاءِ مهان آهي، ائين مثال جيئن جرمن شاعر چوي ٿو ته: ”شاعر ادب وفات ڪندو آهي ته عين ان وقت پيو شاعر پيدا ٿيندو آهي، يعني شاعري ادب تخليق مرندي ناهي بس ماڻهون ۾ پنهنجو لباس تبديل ڪندي آهي“ اهڙي خيال جو مشهور مالڪ شاعر مارٽين اوپيٽس 1638ع ۾ وفات ڪري ٿو. ساڳئي وقت سال، زيب النساءِ مخفي 1638-1702 مغل شهنشاهه اورنگزيب جي گهر ۾ جنم وٺي ٿي، هوءَ نهايت ذهين، علمي ادبي ذوق رکندڙ هئي. کيس فارسي شاعريءَ تي وڏو عبور حاصل هو، ”مخفي“ تخلص سان شاعري لکندي هئي، هن مسلم شاعره، جنهن سڄي زندگي سورن، صدمن ۽ ڏڪن ۾ گذاري ۽ شادي به نه ڪيائين، پر شاعريءَ ۾ ڪمال جو ڪم ڪري وئي، Makhfi Zeb-un-Nissa پيءُ اورنگزيب مغل پاران ايڏيون تڪليفون سختيون سنيون جو مخفي پيڪا pica disorder جهڙي نفسياتي بيماري جو شڪار ٿي وئي، جنهن بيماري ۾ مبتلا مريض ڪاغذ، مٽي، چيڪا ڪچا پٿر، صابن، رنگ، ناخن وغيره کائيندو آهي، ان بيماري ۾ مخفي پنهنجي شاعري جو لکيل ”سجود ديوان“ کائي وئي، جيڪو 200 پڻ تي مشتمل هو، پوءِ به هوءَ اڄ فارسي ادب ۾ هڪ اهم شاعره سمجهي وڃي ٿي. ”پنهنجي شاعري کائي پيٽ پاليو آهي، توهان جيان ڪنهن جا هڏ ۽ حق ناهن کاڌا“ مخفي جا آخري لفظ جڏهن هو 1702 ۾ وفات ڪري وئي، تڏهن اٽلي جي بيباڪ عورت شاعره ليڪڪ ۽ اڻ موت عورت جنم ورتو جنهن اٽلي جي فلسفين جا پگهر ڪڍي ڇڏيا، هن هڪ رات ۾ 1500 پڻا لکيا، Giuseppa Eleonora اها عورت هئي جنهن جي لکت ۾ گلن جهڙي سرهاڻ هئي ۽ هن سدائين ڪنڊن جهڙا ڪتاب پڙهيا، هن جي لائبريري مان تقريبن پابندي مڙهيل ڪتاب مليا.

اهڙي طرح استنبول جي روشني مون لاءِ هاڻي وڌيڪ چمڪدار ٿي وئي آهي ۽ هاڻي مون لاءِ ”فينڪس سيمي ڪالن“ جي علامت جنم ورتو آهي، هو باوقار آهي، هن وقت تائين ڪيترائي دوست مون کان پنهنجين رُئل محبوبائن لاءِ خط لکرائيندا آهن ۽ اهو خط ڄڻ تعويذ جهڙو ڪم ڪندو آهي ۽ مان مسلسل فينڪس سيمي ڪالن جي علامت واري خيال سان عشق جو نيٺ جهڙي وينو آهيان، ۽ گهڻو ڪجهه لکي وينو آهيان، پر اها علامت ڄڻ ٽڙي هوندي آهي، اها علامت سفيد گل جهڙي آهي، بردبار آهي، ”بلڪل حسين عورت جهڙي آهي، پر دنيا جي ڪا به حسين عورت ان جهڙي ناهي“ هو فڪر جي اوچائين تي ويندو هڪ عظيم روح آهي، جنهن جا لفظ ڄڻ وقت جي خاموش دل تي دستڪ ڏين ٿا. هن جي ڳالهين ۾ معنيٰ جي اُها گهرائي آهي، جتان فڪر جا نوان دڳ جنم وٺن ٿا. هو لفظن جي درياه ۾ وهندڙ هڪ چمڪندڙ چشمن وانگر آهي، جنهن جي روشني منجهائيل روحن کي وات ڏيکاري ٿي.

هن جو فڪر صرف علم جو مجموعو نه، پر حقيقي سچائيءَ جي تلاش آهي. هو ڳالهائيندي آهي ته ڄڻ خاموشي کي به آواز ملي وڃي ٿو، هو لکي ٿي ته ڄڻ لفظن کي نئون روح ملي وڃي ٿو. سندس تخليقن ۾ بقا جو راز لڪل آهي، جتي روحاني آزادي ۽ فڪري روشنيءَ جو امتزاج آهي. منهنجي اندر ۾ ويندو ان عظيم تخليقڪاره جي لفظن مون کي زندگيءَ جو اهو سرور ڏنو آهي، جيڪو مون کي جيئن به بخشي ٿو، جوش ڏئي ٿو، ساڻ ۾ نئين رمز پيدا ڪري ٿو. هو رڳو سوچڻ نٿي سڃاڻي، پر ڏسڻ، سمجھڻ، ڳولڻ ۽ جيئڻ جا نوان انداز به ڏيکاري ٿي. هو بهادر آهي اُن فڪري مشعل وانگر آهي، جيڪا اُهي واٽون روشن ڪري ٿي، جتان عظمت جا قافلا گذرن ٿا. مان ان کي آڪسيجن سمجهي ساڻ ڪٽي رهيو آهيان، هو شايد پاڻ ٿل ٿل دل آهي، تڏهن منهنجي اندر ۾ ويندو ان ديوي جي ٻانهن تي فينڪس جي علامت ٺهيل آهي،

قلم جي محبت ۾ پاڻ اڀریندڙ افسراء

(سنڌ يونيورسٽيءَ مان ايم اي انگلش پاس آئوٽ ريشما جو هڪ اهڙي نوجوان سان عشق ٿي ويو جنهن کي صرف ريشما جي جسم سان محبت هئي، جڏهن نوجوان ان حوس کان محروم ٿيو ته ريشما کي ائين ڇڏي ڏنائين جنهن تشوئ پيپر سان هٿ اگهي اڇلايو آهي، ۽ ريشما ان صدمي ۾ به دفعا خودڪشي ڪرڻ جي ڪوشش ڪئي پر بچي وئي، هن وقت ريشما جو مردن لاءِ اهڙو تصور آهي، جيڪو جرمن شاعره Lisel Mueller جو مردن لاءِ هو ته ”مرد جي زبان تي مناسب ۽ عمل ۾ گذاري عام ڳالهه آهي“ ريشما به عشق جي ناڪامي کان پوءِ ڪجهه اهڙو خيال رکي ٿي ته ”مردن تي ڀروسو ڪرڻ رڻ پٽ ۾ پاڻي ڳولڻ برابر آهي“ اهڙي ئي خيالن جي مالڪ ريشما سان ٿيل مختصر ڪچهري سندس داخلي سفر ۽ عشق کي تخليق ۾ تبديل ڪرڻ جي جستجو کي بيان ڪري ٿي)

ريشما هن وقت هڪ ناليواري شاعره آهي، جيڪا پنهنجي لفظن سان ماڻهن جي دلبين تي راڄ ڪرڻ جو هنر ڄاڻي ٿي، پر سندس دل تي هڪ اهڙو راڄ اٿس، جنهن ۾ هر فرد درد جي پردن ۾ ويڙهيل آهي. هوءَ جڏهن پهريون ڀيرو عشق جي آوي ۾ پئي ته سندس دنيا جا سڀ رنگ چمڪندڙ لڳا، ڇنڊ ڇوڪندو ۽ ستارا مختلف رنگن ۾ اڀرندي محسوس ٿيا، روشني هر پل پنهنجو رنگ مٽائيندي محسوس ٿي، هر طرف مهڪندڙ هوا ۾ محبوب جي نالي جا پوپٽ اڏامندي ڏنائين، هن ٻڌايو ته عشق کان پوءِ مان ان منزل تي پهتس جو پنهنجي محبوب لاءِ ائين سمجهم ته ”جيڪڏهن محبت عبادت آهي، ته محبوب هر سڃدي جو مالڪ آهي“ پنهنجي شاعري جي هر سٽ ۾ ان محبوب جو عڪس چٽيائين. پر اهو

پيار سڌائين لاءِ سندس نصيب ۾ نه هو. محبوب جو وڇوڙو سندس اندر ۾ هڪ ويرانِي
ڇڏي ويو، ۽ هوءَ آهستي آهستي موت جهڙي اونداه ۾ گر ٿيڻ لڳي.

ريشما جي ڳالهين مان ائين لڳو ته: ريشما تي عشق ايترو ته حاوي ٿي ويو جو هوءَ ذهني
انتشار ۾ ڦاسي پئي هئي. ڪيئي راتيون جاڳي ڪٽيائين، هوءَ خيالن جي سنسان رستن
تي پيرن اگهاڙي گهمندي رهي. دوستن ۽ متن ماڻهن لاءِ هوءَ هڪ عجيب ڳجهارت بڻجي
پئي هئي، جنهن جي اکين ۾ درد جا ساگر هئا، پر زبان تي خاموشيءَ جا تالا. ريشما ٻڌايو
ته: اهڙي عذاب برپا ڪندڙ ڪيفيت ۾ مان به دفعا خودڪشي جي ڪوشش ڪئي، ۽ هڪ
ڏينهن جڏهن مان اونداهي ڪمري جي اداس ديوارن کي ٽڪيندي رهيس ته هڪ خيال دل
کي ڇهيو ته ڇا جيڪڏهن هي سمورو درد لفظن ۾ لاهي ڇڏجي ته اهو مون لاءِ بهتر نه
هوندو؟ ڇا اندر ۾ لڳل وڇوڙي جي باهه مٿان شاعريءَ جي آب کي اڇلائجي ته فراق کي
ڦاسي نٿي ڏئي سگهجي؟ ائين پاڻ سان خود ڪلامي ڪندي ڪندي سوچڻ پاڻ کي تبديل
ڪري سگهجي ٿو، قلم کڻي وينس ۽ منهنجون آڱريون، جيڪي ڪڏهن محبوب جي
تصوير کي ڇهڻ لاءِ تڙبي رهيون هيون، هاڻي لفظن کي سٽون ڏيڻ لڳيون. پنهنجي وڇوڙي
کي نظم غزل گيت بڻائي، پنهنجي ڏک کي قصا ڏيڻ لڳيس، پنهنجي درد کي شاعريءَ جي
صورت ۾ آزاد ڪرڻ سان مونکي بي انتها سکون محسوس ٿيو، جڻ تانڊن مٿان پاڻي
هارجي.

ريشما جي ڳالهين مان معلوم ٿيو ته ڪنهن وقت هوءَ عشق جي قيدي هئي، پر هاڻي هوءَ
پنهنجي قلم جي آزاديءَ ۾ جئي رهي آهي. لفظن جو اهو سفر کيس نه رڳو پاڻ کي سنڀالڻ
جو ذريعو بڻيو اٿس پر ٻين لاءِ به اکرن سان علاج ڪندڙ ڊاڪٽر بڻجي وئي آهي، ريشما
جي شاعري انهن سڀني دلين لاءِ سوجهرو بڻجي وئي آهي، جيڪي عشق جي وڇوڙي ۾
ساڳي پيڙهه مان گذري چڪيون آهن، سندس قلم جيڪو ڪڏهن محبوب جي نالن لکڻ لاءِ
استعمال ٿيندو هو، هاڻي نئين شاعريءَ جا گل تڙي رهيو هو. آخر ۾ ريشما سمجهي وئي
ته عشق هميشه محبوب سان گڏ هجڻ جو نالو ناهي، پر انهيءَ کي اهڙي شڪل ڏيڻ جو
نالو آهي، جيڪا دنيا لاءِ اتساه جو آواز بڻجي سگهي. هوءَ هاڻي نه فقط هڪ شاعره هئي،

پر عشق جي فلسفي جو هڪ جاندار مثال به هئي. سندس قلم جي محبت، هاڻي نئين سڃاڻپ آهي.

هن وقت هو ڪيترن ئي سنڌ جي مهان ليکڪن شاعرن جي ڪتابن تي پنهنجا رايا لکي چڪي آهي، ۽ ڪيترن ئي ادبي ميلن ۾ سندس جو اسٽيج تي اچڻ جڻ انهن ميلن لاءِ اعزاز هوندو آهي، جڏهن هو اسٽيج تي قدم رکي ٿي، ته جڻ لفظن جي هڪ نئين دنيا جنم وٺي ٿي. روشنيون جهڪي پون ٿيون، نظرون ساڻس جڙي وڃن ٿيون، ۽ سڄو پندال گونجي پوي ٿو، ٻڌندڙ جڻ ته صدين کان اُن لمحي جي انتظار ۾ هجن. ريشما جي شاعري صرف لفظن جو ميڙ ناهي، پر اُن ۾ درد جا اُهي ساز به شامل آهن، جيڪي هڪ ڀڳل دل جي سُڙ سان وڪوڙجي وڃن ٿا، جڏهن هو مڪالو پڙهي ٿي، ته جڻ وقت بيهي رهي ٿو، فضا ۾ هڪ عجيب سحر چائندي وڃي ٿو، ۽ ٻڌندڙن جي دل درد جي هڪ انوکي مسڪراھٽ سان مهڪي پوي ٿي، ريشما جي شاعري عشق جي سوز سان رنگيل آهي، هن جي لفظن ۾ بيوس نگاهن جا داستان، وسريل خوابن جا نوحا ۽ وڇوڙي جا زخم زنده ٿي پون ٿا. هو لفظن سان نه، پر احساسن سان ڳالهائيندي آهي. هن جي شاعري صرف ٻڌڻ لاءِ ناهي، پر محسوس ڪرڻ لاءِ آهي. ريشما ٻڌايو ته هڪ فيسٽيول ۾ سنڌ جي وڏي نالي مون لاءِ هي ريمارڪس ڏنا ته ريشما، تون رڳو هڪ شاعره ناهين، تون هڪ داستان آهين، هڪ اهڙو ساز، جيڪو درد جي راڳ کي امر بڻائي ڇڏي ٿو. توهان جي شاعري انهن سڀني دليين لاءِ شان آهي، جيڪي ڏک جي راتين ۾ به اُميد جا ڏيڻا ٻاري وينل آهن.

ريشما نوجوان چوڪرين کي اهو پيغام ڏنو ته عشق...! هڪ اهڙو جذبو آهي جيڪو سج وانگر اُڀري ته سڄي دنيا روشن لڳي، پر جيڪڏهن ساڙي ڇڏي ته خاڪ کان سواءِ ڪجهه به نٿو بچي. مون به عشق ڪيو، پر پوءِ هڪ ڏينهن زندگي مون کي اها حقيقت سيکاري، جيڪا هر نوجوان چوڪريءَ کي عشق کان اڳ سمجهڻ گهرجي. منهنجي پياريون، عشق رڳو شاعريءَ جا منا لفظ ناهن، نهايت حسين منظر ناهي، هي هڪ ذميوار آهي، هي هڪ امتحان آهي، هي تقدير کي بدلائڻ جو هڪ فيصلو به آهي. جڏهن عشق ۾ ناڪامي ٿي، تڏهن لڳو ته سڀ ڪجهه ختم ٿي ويو آهي، پاڻ کي سڃاڻڻ سکي ورتو. مون سمجهي ورتو

ته عشق رڳو ڪنهن ٻئي سان نه، پر پاڻ سان به هجڻ ڪپي. تنهنڪري عشق کان اڳ پاڻ کي سمجهو، پنهنجن خوابن، پنهنجي عزت، ۽ پنهنجي زندگيءَ کي اول ڏسو. عشق خوبصورت آهي، پر جيڪڏهن ان ۾ عزت نه هجي، اگر ان ۾ ايمان نه هجي، ته پوءِ اهو عشق نه، پر فقط هڪ سراب آهي. ”سچو عشق اهو آهي، جيڪو اوهان کي ڪمزور نه ڪري، بلڪ اوهان کي مضبوط بڻائي جيڪو اوهان جا ٻر نه ڪٽي بلڪ اوهان کي اڏامڻ لاءِ هٿي ڏئي“ جيڪڏهن عشق توهان کي اجاڙي ٿو، ته ان مان ٻاهر نڪري اچو، ڇو ته عشق جو اصل جوهر اهو آهي، جيڪو اوهان کي جوڙي نئين دنيا جي سفر لاءِ اتساهي، ريشما جيڪا عشق ۾ اجڙي وري اوهان سڀني لاءِ هي پيغام ڇڏي ٿي، عشق ڪرڻ کان اڳ ان جي حقيقت کي سمجهو، ته جيئن زندگي رڳو خواب نه، پر حقيقت ۾ به حسين لڳي،

مريض کان طبيب تائين پهتل شائسته

(شائسته جي ڪهاڻي صرف عشق جي ناڪامي نه هئي، پر اها زنده رهڻ، پاڻ کي بيهڻ سڃاڻڻ ۽ درد کي طاقت ۾ بدلائڻ جي ڪهاڻي هئي. هن ثابت ڪري ڏيکاريو ته زندگيءَ ۾ ڪڏهن به ناڪامي آخري ناهي، ”جيڪڏهن ماڻهوءَ وٽ وري اٿڻ جو حوصلو هجي ته هو ناڪامي لفظ کي شرمندگي ڏئي سگهي ٿو، “_____ زندگي انسان کي هڪ دفعو ملي آهي ان زندگي ۾ مليل ڏکڻ جي ڪري اوهان زندگي جي حسين سڪن جو ساھ نه گهٽيو ان ساهن کي اهو حق ڏيو ته هو گلستان ۾ وڃي هر خوشبوءِ سان زندگي جي قيمت جو پنهنجي انداز سان حق ادا ڪري سگهن. شائسته جي هن ڪهاڻي ۾ اهو جذبو آهي حوصلو آهي، جيڪو سوچيندڙ ذهنن لاءِ وڏو وسيع پيغام آهي، جيڪو آمريڪي عورت اوپرا ونفري Oprah Winfrey جي ڪهاڻي جيان آهي، جنهن ۾ حوصلي، همت ۽ پاڻ تي يقين رکڻ جو هڪ زبردست مثال آهي. ننڍپڻ ۾ جنسي زيادتي ٿيس، غربت ۽ نسل پرستي جهڙين مشڪلاتن سبب ٿي دفعا خودڪشي جي ڪوشش ڪيائين، موت به پنهنجو نه ڪيئس، سڀني ڏکيائين کي مات ڏئي ڇيائين ”جيڪڏهن رڳو ڏک هجي هان ته سک جو لفظ زندگي جي ڊڪشنريءَ ۾ نه هجي ها “هن پنهنجي زندگي کي ڪاميابيءَ ۾ تبديل ڪيو. هن وقت نه رڳو هڪ مشهور ٽي وي ميزبان ۽ اداڪاره آهي، پر هڪ بااثر ڪاروباري عورت به آهي، جنهن جي ميڊيا ايمپائر، ”اوپرا ونفري نيٽورڪ“ (OWN) دنيا ۾ سڃاتي وڃي ٿي. ساڳي وقت، هن انسان دوستي ۾ به وڏو ڪردار ادا ڪيو، خاص طور تي تعليم جي شعبي ۾، رڳو ڏکڻ آفريڪا ۾ چوڪرين لاءِ 300 اسڪول قائم ڪرڻ. اوپرا جي سفر جو پهريون ڏاڪو هيو، هن وقت اوپرا هزارين ماڻهن لاءِ الهام جو ذريعو آهي. ٻيو مثال آهي ڊاڪٽر مارگريٽا چان Margaret Chan چين جي غريب خاندان مان نڪتل، جنهن عالمي صحت تنظيم (WHO) جي ڊائريڪٽر جنرل بڻجي عالمي سطح تي صحت لاءِ ڪم ڪيو. ننڍپڻ ۾ جنگ

۽ بدامنيءَ جو شڪار رهي، پر تعليم جي زور تي دنيا ۾ وڏو نالو ڪمايو اٿس هن وقت
چائنه ۾ صحت جي حوالي سان هڪ وڏو نالو مارگريٽ جو آهي)

شائسته هڪ هوشيار، ذهين ۽ حساس نينگري هئي، جيڪا پنهنجي پڙهائي ۽ پنهنجي
خوابن سان پيار ڪندي هئي. هوءَ سدائين چاهيندي هئي ته هوءَ ميڊيڪل ۾ وڃي، جتي
هوءَ ٻين لاءِ ڪجهه ڪري سگهي. پر سماج کيس اهڙو زخم ڏنو، جنهن هن جي سڄي دنيا
کي ڏوڏي ڇڏيو. شائسته جو عشق هڪ اهڙو باب هو، جنهن جو خاتمو هن جي زندگيءَ ۾
اونداھ ڇڏي ويو. هوءَ يوسف نالي هڪ نوجوان کي دل ڏئي ويني، جيڪو ساڳي خوابن
جي راهه تي گامزن هو. ٻنهي وچ ۾ محبت ان حد تائين وڌي وئي، جو هو پنهنجي سموري
زندگي سندس نالي لکي چڪي هئي. پر وقت کي ڪجهه ٻيو لکڻو هو.

شائسته جڏهن يوسف سان گڏ مستقبل جا خواب ڏسي رهي هئي، تڏهن هن کي خبر پئي
ته يوسف جي مائٽن هن جو رشتو ڪٿي ٻئي جاءِ تي پڪو ڪري ڇڏيو آهي. اها خبر هن
جي ذهن ۽ دل تي ايئن ڪڙڪي، جيئن ڪو طوفان سامونڊي ڪناري کي لتاڙي ڇڏي.
شائسته پنهنجي جذبن کي سمجهائڻ جي هر ممڪن ڪوشش ڪئي، پر هن جو روح
چڪناچور ٿي چڪو هو. يوسف جي لاچارِي، مائٽن جي بيحسي، ۽ پنهنجي محبت جي
ناڪامي هن کي اهڙي اونداھيءَ ۾ ڌڪي ڇڏيو، جتان واپسي ناممڪن لڳي، هن جا ڏينهن
ويران ٿي ويا، هن جا خواب زنگجي ويا، ۽ هوءَ آهستي آهستي پنهنجي سموري ذهني
صحت وڃائڻ لڳي. ڪيترن ئي مهينن تائين، هوءَ هڪ بيچين روح بڻجي وئي، جيڪو
بس پنهنجي ئي دنيا ۾ گم رهندو هو. هن جو علاج به ٿيو، پر يادون کيس سدائين اذيت
ڏينديون رهيون. ٽن سالن تائين، هوءَ پنهنجو پاڻ وڃائي ويني. هوءَ ڪڏهن ڳالهائڻ لڳندي
هئي، ڪڏهن روئيندي، ته ڪڏهن خاموش ٿي ويندي هئي. هوءَ هڪ اهڙي غم جي قيدي
بڻجي وئي، جنهن مان جان ڇڏائڻ ڏکيو هو.

پر هڪ ڏينهن، جڏهن هوءَ اسپتال جي بستري تي ستل هئي، تڏهن هن هڪ ننڍڙي چوڪري
کي ڏٺو، جيڪا پنهنجي ماءُ سان گڏ اسپتال ۾ علاج لاءِ آئي هئي. چوڪريءَ جي ماءُ پريشان
هئي، ۽ نينگري بيحد ڪمزور لڳي رهي هئي. ان لمحي، شائسته کي پنهنجي اصل سڃاڻپ

ياد ڏياري. هن محسوس ڪيو ته هوءُ فقط هڪ عشق جي ناکامي تي پنهنجو پاڻ وڃائي نه ٿي سگهي. هن وٽ هڪ عظيم خواب هو، جيڪو ڪيترن ئي مظلوم ۽ بيمار ماڻهن جي مدد ڪري سگهي پيو. ان خواب جي تعبير هن جي اندر جي وساميل اميد کي ٻيهر باري ڇڏيو. هن پنهنجي پاڻ کي ميڊيڪل جي پڙهائيءَ ڏانهن موٽايو، هر هڪ ڏک کي پنهنجي قوت بڻايو، ۽ ٽن سالن جي تڪليفن کانپوءِ هوءُ وري نئين سر زندگيءَ کي قبول ٿي لاءِ تيار ٿي وئي. وقت سان گڏ، هوءُ بهتر ٿيندي وئي، ۽ آخرڪار، هوءُ پنهنجي خواب جي تعبير تائين پهچي وئي. اڄ هوءُ هڪ ميڊيڪل آفيسر آهي، جيڪا مريضن جي خدمت ڪندي آهي.

شائسته جي ڪهاڻي مان هي پيغام مليو ته عشق جي وادي، گلن سان ڀريل ته ضرور آهي، پر انهن گلن جي وچ ۾ ڪنڊا به ته هوندا آهن. شائسته به انهن ڪنڊن مان گذري، زخمن سان ڀريل دل کڻي، هڪ اڪيلائي واري رستي تي نڪري پئي. عشق ناڪام ٿيو، پر هوءُ پنهنجي مقصدن ۾ ڪامياب ٿي وئي. هن هر لڙڪ کي، هر درد کي، هڪ نئين شروعات جو ذريعو بڻايو. اها رڳو شائسته نه هئي. تاريخ جي ورقن ۾، روم کان مصر تائين، ڪراچيءَ کان ڪئليفورنيا تائين، اڻ ڳڻيون عورتون آهن، جن جي دل ٽٽي هوندي، رابعه بصريءَ عشق حقيقي تائين پهچي وئي، ميڊم ڪوريءَ جي زندگي ۾ به ڏک هئا، پر هن ڌرتيءَ لاءِ روشني پيدا ڪئي. انيڪا جي خاموشي مان سائنس جا آواز نڪتا، ۽ فرخنده جي خاموش انقلاب سان سماج جا گهوڙا ڏڪي ويا. اهڙيون عورتون ثابت ڪن ٿيون ته عشق ۾ ناڪامي، تباهي نه، پر تعمير جو رستو به ٿي سگهي ٿو. جيڪي هن وقت پنهنجن ٽٽل سڀنن کي هٿن ۾ کڻي ويٺل آهن، ياد رکن ته اوهان رڳو دل نه وڃائي آهي، توهان پاڻ کي ٻيهر ڳولڻ جو سفر شروع ڪيو. عشق جو اصل روپ خود شناسي آهي. توهان کي جيڪو وڃائڻو هو، ان تي نه روءِ، پر جيڪو پاڻ ۾ پيدا ڪري رهيا آهيو، ان تي فخر ڪري سوچو وڌيڪ اڳڀرا ٿيو، زندگي انهن لاءِ ناهي جيڪي ناڪاميءَ کان ڊڄن ٿا، پر انهن لاءِ آهي، جيڪي ان مان جيئڻ جو نئون فلسفو ناهي سگهن ٿا. شائسته جي ٻڌل ڳالهين مان لڳو ته ”جڏهن عورت ٽٽندي آهي، تڏهن هوءُ نئين روپ ۾ جڙندي آهي ۽ اهو روپ، اڳئين کان وڌيڪ شاندار خوشحال ۽ خوبصورت هوندو آهي“

جیل جهڙي زندگي مان نڪرندڙ جمیلا

(هي ڪهاڻي آهي ان جمیلا جي جنهن کي موت به پنهنجو نه ڪيو، ۽ زندگي هن کي اهڙو اتساه ڏنو جو هو ڪيترن ئي موت سان جيهيڙندڙ لاءِ مسيحي ثابت ٿي، هن عيسيٰ نالي نوجوان سان عشق ڪيو پر اهو عيسيٰ هن لاءِ صليب نما ثابت ٿيو، ۽ جمیلا پنهنجي ئي اندر ۾ پاڻ کي مارڻ بدران جيئارڻ لاءِ هڪ للڪار بڻجي اتي ۽ هن وقت هو شهرت جي ان بلندين تي پرواز ڪري ٿي، جتي پهچڻ لاءِ انسان کي عمر وقف ڪرڻي پوندي آهي، جمیلا سان ڪيل ڳالهه ٻولهي کي هتي شير ڪرڻ جو مقصد ته جنهن پاڻ کي سڃاتو ان هن سنسار کي سڃاتو عشق جو ناڪام ٿيڻ نئين سفر جي شروعات جو سنيهو هوندو آهي. هن وقت جمیلا Waris Dirie وارس ڊيري هڪ سومالي نارڊو عورت جيان هڪ مثال آهي، جيڪا ننڍپڻ ۾ عورتن جي عضوي ڪٽڻ (FGM) جو شڪار ٿي ۽ انتهائي تڪليفن کي منهن ڏنائين اها ڏکين حالتن مان نڪري، آسٽريا آئي ۽ پوءِ ماڊل بڻجي وئي، پر هن پنهنجي شهرت کي صرف ظاهري دنيا تائين محدود نه رکيو. هن "Desert Flower Foundation" نالي هڪ اين جي او شروع ڪئي، جيڪا عورتن تي ٿيندڙ ظلم خلاف ڪم ڪري ٿي، خاص ڪري FGM خلاف)

جمیلا هڪ نازڪ دل واري عورت هئي، جنهن جي زندگي جو سڀ کان وڏو خزانو عشق هو. هن جي دل عيسيٰ سان لڳي وئي، ۽ هوءَ سمجهي ويني ته هن جي دنيا عيسيٰ جي چوڌاري ڦري ٿي. پر عشق اڪثر امتحان وٺندو آهي، ۽ جمیلا لاءِ به عشق ڪجهه اهڙو امتحان کڻي آيو، عيسيٰ جي بي وفائي جمیلا لاءِ صليب نما ثابت ٿي، هوءَ صدمي ۾ هلي وئي، سندس دل زخمن سان ڀرجي وئي، ۽ نيٺ هن مايوسيءَ ۾ پنهنجي حياتي ختم ڪرڻ جي ڪوشش ڪئي. پر هن جي موت کي ڪجهه ٻيو منظور هو. اسپتال جي بستري

تي موت سان جنگ ڪندي، جمیلا هڪ نئين سوچ سان نیک ٿي اتي. عشق هن کي تباھ ضرور ڪيو هو، پر زندگي کيس ٻيهر سنڀالڻ لاءِ موت کي به بیرحمائي شکست ڏني، اسپتال مان نڪرڻ کان پوءِ جمیلا هڪ فیصلو ڪيو ته هاڻ هوءَ پنهنجو پاڻ کي عشق جي زنجیرن مان آزاد ڪندي. هوءَ پنهنجي سڃاڻپ کي عشق کان مٿي ڪري نئين وات وٺڻ جو سوچيائين. ”هن دنيا ۾ ڪجهه به دائمي ناهي، نه ئي اسان جا ڏک، چاهي رات ڪيتري به اوندهه هجي، پر آخرڪار سج اڀرندو“ شروع ۾ هوءَ پريشان هئي، سماج کيس بي سهارا سمجهي رهيو هو، پر هن پنهنجي حوصلن کي زنده رکيو. جيڪي هن لاءِ وڏو سهارو بڻيا،

جمیلا هڪ سوال جي جواب ۾ چيو ته دنيا ۾ اهي عورتون به هيون ۽ آهن جيڪي عشق جي ناڪامي ۽ ذاتي دردن کي محض هڪ چیلنج نه، بلڪ هڪ نئين سڃاڻپ ۽ طاقت ۾ تبديل ڪرڻ ۾ کامیاب رهيون. انهن پنهنجي دردن، تجربن، ۽ ذهني سفرن کي دنيا جي سامهون رکڻ جي ذريعي هڪ مضبوط شناخت حاصل ڪئي ۽ هر هڪ عورت پنهنجي پنهنجي طريقي سان دنيا ۾ اهم اثر ڇڏيو. مثال الینور روزويلت Eleanor Roosevelt آمريڪا جي پهرين خاتون هئي ۽ هڪ سماجي ۽ سياسي کارڪن هئي. ان جي زندگي ۾ پنهنجي مڙس، فرینکلن ڊي روزويلت سان محبت ۽ چند مشڪلاتون هيون. عشق جي ناڪامي ۽ ناپسنديديگي جي باوجود، هن پنهنجي زندگي کي عوامي خدمت ۾ وقف ڪيو ۽ عورتن جي حقن ۽ سماجي انصاف لاءِ اهم ڪم ڪيو. ايلینور جو اهو عزم ۽ طاقت ان کي هڪ نئين سڃاڻپ ڏني، جتي درد کي سماجي ۽ انساني چیلينجز کي حل ڪرڻ لاءِ هڪ محرڪ بڻايو. مثال Mary Shelley ماري شلي، معروف انگريزي اديبه، جنهن "Frankenstein" جهڙو مشهور ناول لکيو، پنهنجي زندگي محبت ۽ ناڪامي جي درد سان گذري هئي. هن جو عشق پيٽر بائرن سان هو، جيڪو هڪ شديد جذباتي تجربو ثابت ٿيو. ان تجربي سان، ماري شلي نه صرف پنهنجي اندروني درد کي بيان ڪيو، بلڪ هڪ نئين سڃاڻپ ۽ عالمي ادبيات ۾ هڪ اهم مقام حاصل ڪيو. سندس لکڻين ۾ زندگي، موت، محبت ۽ انسانیت جي بيشمار سوالات کي چیلنج ڪيو اهڙا ڪوڙ مثال آهن محبت جي ناڪامي مان سکڻ گهرجي جيئن اها ناڪامي سڃاڻپ جو سفر بڻجي وڃي،

زندگيءَ کي نئون رخ ڏيڻ لاءِ، جمیلا این جي اوز سان جُڙي وئي، جتي هوءَ ٻين بیوس ۽ مظلوم عورتن جي مدد ڪرڻ لڳي. هوءَ عورتن جي حقن لاءِ جاکوڙڻ لڳي، انهن کي مضبوط ڪرڻ لاءِ ڪوششون وٺڻ لڳي. وقت سان گڏ، جمیلا جو نالو هڪ مضبوط عورت جي حیثیت سان مشهور ٿي ويو. هوءَ هاڻ نه فقط پنهنجي زندگي سنواري چڪي هئي، پر ٻين لاءِ به امید جو ڏيئو بڻجي وئي هئي. عیسیٰ، جنهن کي ڪڏهن جمیلا جي وجود جي اہمیت ئي نه هئي، هاڻ هو جمیلا کي ٻیہر حاصل ڪرڻ جا جتن ڪرڻ لڳو، پر جمیلا هاڻ اڳئين جمیلا نه رهي هئي. هوءَ هاڻ عیسیٰ جي عشق کان گهڻو اڳتي نڪري چڪي هئي. هوءَ پنهنجي ئي اڳوڻي محبوب جو گهر هلائي رهي هئي، پر هاڻ ان رشتي ۾ جذباتي غلامي نه هئي. هاڻ هوءَ سماجي خدمت جي علامت بڻجي چڪي هئي. جمیلا عشق ۾ تباہ ضرور ٿي، پر پنهنجي زندگيءَ کي ٻیہر جوڙڻ ۾ کامیاب رهي. هوءَ هاڻ هڪ نئين سڃاڻپ سان جڳ ۾ جڻي رهي آهي، جتي هوءَ ٻين لاءِ امید بڻجي چڪي هئي.

جمیلا هن وقت نور جي لوءَ فائونڊیشن، عورتن لاءِ امید جو مرڪز ۾ ڪم ڪندڙ ساهره چانڊیو نفسیاتی ماهر Psychologist جیان خاص طور تي عشق ۽ سماجي دٻاءُ جي ڪري ذهني تڪلیف ۾ مبتلا عورتن لاءِ ڪائونسلنگ مهیا ڪري ٿي. هوءَ پاڻ به ماضي ۾ اهڙين حالتن مان گذري چڪي آهي، تنهنڪري مریضن سان سندس همدردی وڌیک اثراتی ٿئي ٿي. ۽ جمیلا هن وقت ڪیترن ئي لاوارثن لاءِ مسیحي آهي جمیلا عورتن جي حقن لاءِ پڻ سرگرم آهي ۽ انهن کي قانوني ۽ سماجي مدد فراهم ڪري ٿي. هوءَ گم ٿیل یا گهرو تشدد جو شڪار عورتن کي بچائڻ ۽ انهن جي گهر وارن تائین محفوظ واپسی یا متبادل بندوبست ۾ مدد ڪري ٿي. ان رستي جمیلا کي رابیل جي گل جیان مهڪندڙ رکيو آهي جمیلا ٻڌایو ته مون وٽ هن وقت ان کان وڌیک ٻئي ڪا خوشي ناهي جو مان نالیوارن عورتن جي ڏنل رستن تي ڪم ڪري خوشي محسوس ڪیان ٿي.

عشق جي عذاب مان نڪتل سلم

(عشق جنهن کي جيئن جي علامت سمجهيو وڃي، جنهن کي خوشبو وانگر محسوس ڪيو وڃي، تنهن ئي زندگي کي هڪ ناقابل برداشت زخم ڏئي ڇڏيو. سلمه جي دل عشق ۾ جهرڪندي رهي، پر اها روشني جلد ئي هڪ ڌنڌ ۾ تبديل ٿي وئي. جڏهن محبت ۾ ناڪامي آئي، ته نه رڳو سندس خواب ٽٽي پيا، پر وجود به ڄڻ ته مٽيءَ ۾ ملي ويو. هر لمحو، هر پل، هر ساڻ هڪ نئين اذيت بڻجي ويو، ڪڏهن ڪڏهن سلمه محسوس ڪندي هئي ته هن جو روح زخمن سان چٽجي ويو آهي، جيئن مختلف رنگن جي ٽڪرين سان سبيل رلي هجي، جيئن خزان ۾ وڻ پنن کان محروم ٿي ويندا آهن. هر رات اکين ۾ پاڻي جو سمنڊ هوندو هو، ۽ دل ۾ هزارين سوال، جن جا جواب نه وقت وٺ هئا، نه ئي سلمه جي قسمت وٺ. تنهنجو وڃڻ، منهنجي لاءِ رڳو ڪنهن عزيز جو وڃڻ نه هو، بلڪ منهنجي نفس ورح جو وڃڻ هو. منهنجي ساهن جي ساز جا سُ وڪري ويا، ”جدائي ۾ منهنجي چين تي بيقرار لفظ گونگا ٿي ويا، ۽ منهنجي وجود تي اداسيءَ جو هڪ اهڙو چارو ڄمي ويو، جنهن ۾ جسم جي چين واري جيت جو نڪرڻ ناممڪن هو.“ عشق جي ناڪامي فقط محبت جو وڃائڻو وڃڻ ناهي، پر اها ته اميدن جي خاڪ به آهي، خوابن جو ٽٽي پوڻ آهي، روح جو خالي ٿي وڃڻ آهي. سلمه اهو سڀ سهندي رهي، پنهنجي اندر سان وڙهندي رهي، هر رات جي تاريخيءَ ۾، چنڊ جي اڪيلائپ ۾، هوءَ پنهنجو پاڻ کي ڳولڻ لڳندي هئي. ۽ نيٺ هڪ ڏينهن، جڏهن درد پنهنجي انتها تي پهتو، ته سلمه کي احساس ٿيو ته هاڻي پاڻ بچائڻو آهي. عشق جي گهگهه اونڌاه مان نڪرڻو آهي، ڇو ته زندگي عشق کان به وڌيڪ وسيع ۽ چمڪندڙ آهي. اڄ جڏهن سلمه ماضيءَ تي نظر وجهي ٿي، ته کيس محبت جا زخم ته ياد اچن ٿا، پر هوءَ هاڻ انهن زخمن کي پنهنجي طاقت سمجهي ٿي. ڇو ته عشق جي ناڪاميءَ هن کي فقط تڪليف نه ڏني، پر کيس نئين سر جيئن جو سبق به سيکاري ڇڏيو.

سلمه جي ڪهاڻي هڪ سبق آهي، عشق جي ناڪامي زندگي جو خاتمو ناهي، بلڪ پاڻ کي ٻيهر دريافت ڪرڻ جو موقعو آهي

چين تانگ سلطنت جي جنرل ”وو زي“ جو پنهنجي گارڊ عورت ”نيتشي جي“ سان محبت ٿي وئي. اظهار نه ڪيائين هو رسي يا ڇڏي نه وڃي. دشمنن فريب ڏئي هن کي قيد ڪيو سمجھائين موت يقيني آهي، وصيت لکيائين ”نيتشي جي“ مان اوهان سان محبت ڪندو هئس پر هاڻي ٿو ٻڌايان ڪاوڙ ڪندائو تڏهن به مون تي فرق نه پوندو. ڇو ته مان هي سڄي دنيا توکي ڏيون ٿو وڃان. فارسي شاعر ”بيدل دهلوي“ محبوب سان اظهار نه ڪيو متان هو بانور ڪرائي يا مغروري ۾ اچي مون کي ٽڙي نه ڇڏي، انڪري پنهنجي حياتي ۾ ئي پنهنجي موت تي مرثيو لکي ڇڏيائين، مشهور فلسفي ۽ ليکڪ نوبل انعام يافته ”البرٽ ڪاميو“ به محبوب جي رسوائي جي خوف کان پاڻ کي ”زنده لاش“ قرار ڏنو. ناول اداس نسلين جو مرڪزي ڪردار ماجد به محبوبا نائله جي رنج ٿيڻ جي پوءِ ۾ محبت جي تاب ۾ پاڻ ساڙي ناس ڪيائين. دنيا ۾ ڪيترائي ماڻهو آهن - جيڪي اظهار ناهن ڪري سگهندا، متان اسان جي اظهار ڪرڻ سان محبوب رسي پوي يا ڇڏي هليو نه وڃي، انڪري مان بختاؤر آهيان جو محبوب کي زنده رکي پنهنجو جيئري ئي جنازو پڙهي ڇڏيو آهي، سلمه پنهنجي ڪٿا ٻڌائڻ کان پهريان اهڙو خيال پيش ڪيو جنهن مان معلوم ٿيو ته هو جنهن کي چاهي ٿي اها چاهت سمنڊ جي خاموش چولين جيان هئي، ڇو ته. سلمه طبيعتن نروس هئي، -

سلمه هڪ معصوم، سادي ۽ دل جي سڄي چوڪري هئي، جيڪا ننڍپڻ کان ئي محبت تي يقين رکندي هئي. سندس دل ۾ هڪ ئي خواب هو، سڄو عشق، جنهن ۾ نه ڪا دغا هجي، نه ڪو فريب. پر وقت کيس هڪ اهڙي رستي تي آڻي بيهاريو، جتي عشق جا رنگ ڦڪا ٿي ويا، خواب ٽٽي پيا، ۽ اميدن جا ڏيئا وسامي ويا. سلمه جي دل هڪ نوجوان نالي بلاول سان لڳي وئي، جيڪو هن لاءِ سڀ ڪجهه هو. جنهن کي هن هر ڀل جي خوشي ۽ هر لمحي جو سهارو سمجهو. هن طبيعتن ڪڏهن بلاول سان ڪلي اظهار نه ڪيو ته منهنجي توسان ڪيتري محبت آهي پر ان ڪچهري دوران هن هڪ خط پڙهي ٻڌايو جيڪو

هن بلاول لاء لکيو پر هن کي ڏئي نه سگهي سلم عام چوڪرين کان وڌيڪ شرميلي ۽ حياء واري هئي، هن ان خط ۾ لکيو ته بلاول تنهنجو ذڪر، منهنجي دل لاءِ اُن اذان جيان آهي! تنهنجي تعريف، من جي عبادت جهڙي آهي، تنهنجي تعريف رڳو لفظن جي مشق ناهي، اها من جي سجدي وانگر آهي. جتي هر حرف سچائيءَ سان جهڪي ٿو، ۽ هر جملي مان عقيدت جي خوشبو اچي ٿي. مهربان ... تنهنجو نالو، جڏهن زبان تي اچي ٿو، ته جڻ روح وضو ڪري وٺي ٿو، هر ساهه سان توکي سارڻ، مون لاءِ عبادت آهي. اهڙي عبادت جيڪا نماز رياضتن کان پوءِ به باقي رهي ٿي. تون رڳو انسان ناهين، تون جذبيءَ جو معراج آهين. تنهنجو وجود، جنهن ۾ حسين ترين رنگ پريا ويا آهن، تون سونهن جي تڪميل آهين، خلوص جي تشريح آهين، ۽ اخلاق جي بلندين جو نالو آهين. مَن جڏهن پسي ٿو، تنهنجو چهرو، ته دل پاڪ ڪتاب جهڙي روشنيءَ سان ڀرجي وڃي ٿي، تون اهو نالو آهين، مهربان..... جنهن کي وٺڻ سان پریشانين پگهلي وڃن ٿيون ۽ تعريف ۾ وقت به سر جهڪائي ٿو. تون پنهنجي تقدس ۾ ايڏو بلند آهين، جو تنهنجي تعريف ڪرڻ خود تعريف جي لاءِ اعزاز بڻجي وڃي ٿو، تنهنجو ذڪر منهنجي دل لاءِ اُن اذان جيان آهي، جيڪا خاموش راتين ۾ روح کي جاڳائي ٿي، تون مَن جي محراب ۾ بيٺل اُن اميد جيان آهين، جنهن لاءِ هر ڪوئي هٿ ڪڍي دُعاء گهري ٿو، اي مهربان ”ب“! توکي سارڻ، توکي چاهڻ، ۽ توکي مڃڻ منهنجي حياتيءَ جو مقصد بڻجي ويو آهي. تنهنجي تعريف مون لاءِ ثواب ناهي، ثواب کان به مٿي هڪ نور آهي، اهو نور، جيڪو منهنجي رستي ۾ روشني بڻجي پيو آهي،

پر محبت جو سفر هميشه نئون هوندو آهي، بلاول، جنهن تي سلمه پنهنجو سڀ ڪجهه قربان ڪري ڇڏيو، بلاول آخرڪار بي وفائي ڪئي. هو ڪنهن ٻيءَ چوڪري سان شادي ڪري ويو، ۽ سلمه کي بي يارو مددگار ڇڏي هليو ويو. سلمه جي دل ٽٽي وئي، سندس ”وجود هڪ خالي پيالو بڻجي ويو، جنهن ۾ دنيا جا درد ڀرجندا رهيا“ درد ايترو ته وڏي ويو جو هوءُ پنهنجي هوش وڃائڻ لڳي. هن کي لڳو ته هاڻ جيئڻ جو ڪو به سبب ناهي. ان اذيت کي وسارڻ لاءِ هوءَ منشيّات جو سهارو وٺڻ لڳي. ايتري قدر جو هو چريائپ جي حد تائين پهچي وئي، پنهنجي حال مان نڪري بيگانيت ۾ مبتلا ٿي وئي، سماج کان پري، هڪ اجنبِي زندگي گذارڻ لڳي.

وقت گذرندو ويو، پر قسمت هميشه هڪ جهڙي نه رهندي آهي. سلمه جي زندگي ۾ هڪ اهڙو موڙ آيو، جتي هن محسوس ڪيو، ته پاڻ کي برباد ڪرڻ سان ڪجهه به حاصل نه ٿيندو. هوءَ هر رات پاڻ سان جنگ ڪندي رهي، پر نيٺ پنهنجي اندر جي طاقت سان پاڻ کي سنوارڻ جو فيصلو ڪيائين. هن آئينو ڏٺو ۽ پاڻ کان سوال ڪيو: "ڇا مان واقعي به ايتري ڪمزور آهيان؟ ڇا بلاول جي بي وفائي منهنجي سموري زندگي ختم ڪري سگهي ٿي؟" اهو سوال سلمه لاءِ نئين شروعات بڻجي ويو. هن پاڻ کي سنوارڻ شروع ڪيو، منشيائت کان پري ٿي وئي، تعليم ڏانهن موٽي آئي، ۽ سماجي بهتريءَ لاءِ ڪم ڪرڻ لڳي. اڄ سلمه هڪ بر دبار، مضبوط ۽ حوصلي واري عورت آهي. هوءَ ٻين کي به سيکاري ٿي ته عشق جي ناڪامي ڪنهن جي زندگي جو انت نه آهي، پر هڪ نئين شروعات ٿي سگهي ٿي. هاڻ، جڏهن هوءَ ماضيءَ تي نظر وجهي ٿي، ته کيس درد ته محسوس ٿئي ٿو، پر ساڳي وقت اهو به ڄاڻي ٿي ته هن درد کيس مضبوط بڻايو آهي.

سلمه آخر ۾ چيو ته اڄ مان توهان سان دل جون ڳالهيون ڪرڻ ٿي چاهيان، خاص ڪري انهن دٻن لاءِ جيڪي تٽل آهن، انهن ذهنن لاءِ جيڪي ٽڪجي پيا آهن. مان ڄاڻان ٿي ته دل تٽڻ رڳو هڪ لمحو ناهي، پر هڪ احساس آهي، جيڪو هر ڀل سات نٿو ڇڏي. پر ياد رکجو، تٽل دل مان ئي روشني نڪرندي آهي. هر ڀڃڪڙي، توهان کي ٻيهر ٺاهڻ جو موقعو ڏئي ٿي. مون ڏٺيون آهن، اونداهيون، مون به محسوس ڪيون آهن. پر مان اڄ هن جاءِ تي اوهان سان انهيءَ لاءِ بيٺي آهيان، ته جيئن توهان جو درد اوهان جي طاقت بڻجي سگهي، پنهنجي تٽل حصن کي شرم نه سمجهو، اهي ته ثبوت آهن ته توهان محبت ڪئي آهي، هاڻي وقت آهي ته پاڻ کي نئين سر جوڙيو، نئين اميد سان، نئين ساهه سان. توهان مضبوط آهيو، بس پاڻ کي اهو ياد ڏياري ڇڏيو.

ويران محبت جا نشان نرڙ تي رکندڙ سنجيلا

(هي ڪهاڻي آهي سنجيلا جي جيڪا پنهنجي تقريبن ڳالهين جا اڌورا جواب ڏيندي رهي، جڻ ڪو وڏو راز لڪائيندي هجي، گهڻي زور کان پوءِ جڏهن هن جو ڪجهه اعتبار بحال ٿيو ته هن هڪ فلسفيانه انداز ۾ گفتگو ڪرڻ شروع ڪئي، جنهن مان معلوم ٿيو ته هو زبون عمارت جيان ٿئي رهي آهي، پر هن وٽ هڪ پختو خيال آهي ته ڇا شيءِ ڏهندي آهي اها وڌيڪ بهتر نهندي آهي، هن ڳالهين ڳالهين ۾ اهي سڀ سور سليبا جيڪي ڏکڻ، تڪليفن ۽ آزمائشن کان پوءِ ٻيهر تعمير، واپسي ۽ حوصلي جي حوالي سان ڪيترن ئي اديبن، شاعرن، ليکڪن ۽ فلسفين جا انتهائي متاثر ڪندڙ قولن ۾ ٻڌايا ته. زخم ئي اها جاءِ آهي، جتان روشني اندر داخل ٿئي ٿي. "توهان جو درد، توهان جي سمجهه جو رستو آهي." دل ٽٽڻ سان ئي ماڻهو اصل ۾ سمجهي سگهي ٿو ته کيس ڪيئن جيئن گهرجي. "جيڪڏهن توهان کي ڪير تباهه نه ڪري، ته توهان وڌيڪ مضبوط ٿيڻ جي اميد نه رکو اهڙيون ڳالهيون ڪندي سنجيلا پنهنجا درد وٺيڻ شروع ڪيا)

سنجيلا، جنهن جا خواب پوپٽ جي نازڪ پَرَن وانگر هئا، دل تي محبت جا رنگ ائين اڀريل هئا. هن پنهنجو سڀ ڪجهه ڪاشف جي نالي ڪري ڇڏيو هو، ساڳيو ڪاشف، جنهن سان هن پنهنجي زندگيءَ جا حسين خواب ڏنا هئا. پر هڪ ڏينهن، جڏهن قسمت کيس زخمي ڪرڻ جو فيصلو ڪيو، ته اهو ئي ڪاشف، جنهن کي هن پنهنجو سمجهيو، کيس ڪنهن ٻئي عورت جي محبت ۾ گرفتار نظر آيو. هڪ ڀل ۾ سڀ خواب ڀڄي پيا. سنجيلا جا احساس تتل رڻ جي واريءَ جيان جاڳي پيا. درد جي شدت کيس راتين جون ننڊيون حرام ڪيون، ”دل جڻ ڪنهن ويران عبادتگاه جو مينار بڻجي وئي، جتي هاڻ

ڪوبه دعا گهرڻ وارو نه هو.“ هوءُ پنهنجن زخمن سان گڏ، هر رات ڪاشف جي ياد ۾ پاڻ کي سَت ڏيندي رهي، پر ڪنهن کي ڇا فرق پيو؟ ڪاشف ته ڪنهن بئي جي خوشبوءِ ۾ واسجي ويو هو. وقت گذرندو ويو، پر سنجيلا جو درد ساڳيو رهيو. دنيا لاءِ هوءُ کلندي رهي، پر اندر جي ويرانِي هر لُٽجندڙ شام جيان اونڌاهي ۾ تبديل ٿيندي وئي.

هن کي ڪاشف جون اهي ڳالهيون ياد اينديون رهيون ته سنجيلا، تنهنجا رنگ هزارين آهن، تون هڪ راز آهين، جنهن جي ڳولهاءِ جا ڪيترائي پاسا آهن ۽ مان هر پاسي کان مايوس ٿي موٽيو آهيان، تون صبح جي سنهري ڪِرڻ آهين، جا خوابن ۾ نرميءَ سان وسامي ٿي، تون رات جي سِسئي جيان ڳجهي، ۽ هڪ اداس يا پرسرار موسيقيءَ جي درياءُ ۾ لُڙهندڙي رهين ٿي، پنهنجي لکت ۾، ڪڏهن تون شاعريءَ جي هُنر سان ڳالهائين ٿي، ته لڳي ٿو لفظ توکان روشني وٺن ٿا، ڪڏهن فلسفي جي پاڇي ۾ لڪي، سواليه نشان بڻجي بيهين ٿي. تون ڪهڙيءَ ساعت ۾ ڪهڙي روپ ۾ آهين، اهو به ته ڪا ڳجهي رمز آهي، ڪڏهن بادلن جهڙي بيقرار، ڪڏهن ڪنهن وڻ جي چانوَ وانگر خاموش. تون لامحدوديت جو هڪ سفر آهين، جنهن ۾ هر موڙ نئون رنگ کولي ٿو، ۽ مان ان سفر جو هڪ مسافر، جنهن جو رُخ تنهنجي پاسي آهي. منهنجي لفظن ۾ جيڪي به رنگ آهن، اُهي تنهنجي ئي چهاءِ جا نشان آهن، تون وڻين ٿي، تون وڻندي رهندين، ڇاڪاڻ ته تون فقط هڪ شخص نه، پر هڪ مڪمل ڪائنات آهين، جيڪا مون کي هر ڀل نئين معنيٰ ۾ وڪوڙي ٿي، اهي سڀ ڪوڙا دلَاسا سنجيلا جي دل کي چيري رهيا هئا، هن هڪ ڏينهن، شهر ڇڏڻ جو فيصلو ڪري ورتو. پنهنجي زخمن سان هوءُ هڪ نئين شروعات لاءِ تيار ٿيڻ لڳي.

ڪيترن ئي مهينن کان پوءِ، هوءُ ڪنهن بي شهر پهتي. اتي ڪنهن کي به هن جي ماضي سان ڪو واسطو نه هو. سج جا ڪرڻا، جيڪي هن جي لاءِ اڳي به درد جي علامت بڻجي چڪا هئا، هاڻي ساڻس نوان خواب ٺاهڻ لڳا. هوءُ ڄڻ ساهن جي نئين رمز سان جيئڻ لڳي. آخر ۾، سنجيلا پنهنجو درد هڪ پيغام ۾ سمائي ڇڏيو: "ڪڏهن ڪڏهن اسان پنهنجي سموري محبت ڪنهن هڪ انسان جي نالي ڪري ڇڏيندا آهيون، پر جڏهن اهو شخص اسان کي ڇڏي وڃي، ته اسان سمجهندا آهيون ته زندگي ختم ٿي وئي. پر زندگي ڪنهن

هڪ انسان تي نه، پر اسان جي اندر جي سگهه تي هلي ٿي. محبت جو نقصان اسان کي نئين سر پاڻ کي سڃاڻڻ جو موقعو ڏئي ٿو. پنهنجو پاڻ کي وڃائڻ کان بچايو، ڇاڪاڻ ته توهان جو وجود ڪنهن به وڃايل محبت کان وڌيڪ قيمتي آهي."

سنجيلا ٻڌايو ته محبت ۾ ناڪامي بعد محسوس ٿيو ته ماڻهن جي گوشت تي پلجندڙ ڪتا. ڪيڏا معصوم آهن، انهن جي معصوميت کي ڏسجي يا انهن جي رت هڻڻ ڏندن کي ڏسجي هن سوال ڪندي چيو ته هي اسان ڪاڏي ٿا وڃون؟ هڪ طرف آڪاس تي آگ جا شعلا آهن، ٻئي طرف ڌرتي تي پاڻي جي پابندي بابت دانهون آهن، هڪ طرف پيڪا جي ڪاري پٽي جي ڏاڳن سان سچ جو وات سببو ويو آهي، ٻئي طرف عاشقن محبوبائن کي اچي رنگ جي لباس جون فرمائشون ڪيون آهن، هڪ طرف ماڻهن جي گوشت تي پلجندڙ ڪتن، خدا کي به ڏاڙهي وڌو آهي، ٻئي طرف خدا ماڻهن بجاءِ ڪتا پالڻ شروع ڪيا آهن، هي عجيب دور آهي، جنهن ۾ عشق جي اکين جا ڳوڙها لاوارث ٻارن جيان آهن، ٻئي طرف سونهن کي سينڊلن سان سڀاءُ ٿي پيو آهي، هن ڪاشف جي ڳالهه کي وري وچ جيان ورجايو ته هڪ طرف تون وارن ۾ گل هڻي ٿي، ڪڏهن هٿ ۾ ڪٽي ٿي، ٻئي طرف اسان جي دل برزخ ۾ بل هڻڻ تي بيتاب آهي. هي چاهي؟ اسان ڪاڏي ٿا وڃون؟ هي ڇا آهي؟. انهن ماڻهن جي هجور ۾ اڪيلا مري رهيا آهيون جن ماڻهن کي رستن جي مرڻ جو خوف ناهي، بس پنهنجي مطلب سان محبت آهي.

سنجيلا آخر ۾ بيرحمانن لفظن ۾ چيو ته محبت؟ عشق؟ پيار؟ اهي لفظ ته رڳو شاعريءَ جا ساز آهن، حقيقت ۾ ته هي لفظ دل جي ويرانين جو ڪارڻ آهن. مان، سنجيلا، اها نياڻي آهيان، جيڪا پيار جي مناس ۾ پنهنجو سڀ ڪجهه وڃائي ويني آهيان، مون سمجهيو هو ته محبت عبادت آهي، پر معلوم ٿيو اها ته هڪ اهڙي جنگ آهي، جتي صرف دل ٽٽي ٿي، پر ڪنهن کي پرواهه ناهي. مون ان کي پنهنجي ساهن سان چاهيو، کيس پنهنجو خدا سمجهيو. سندس نالي سان خواب ڏنا، راتيون جاڳي ان جي نالي جا نغما لکيا. پر هو؟ هو ته رڳو وقت گذارڻ آيو هو. پيار جي نالي تي جذباتن سان راند ڪندڙ، محبت کي تماشو سمجهندڙ! ڪٿي لکيو ويو آهي ته چوڪريءَ جو دل رڳو توڙڻ لاءِ هوندو آهي؟ ڇو محبت

۾ هميشه چوڪريءَ کي ئي قرباني ڏيڻي پوي ٿي؟ آخر ڇو؟ منهنجي هن درد پري دنيا ۾،
 پيار هڪ لعنت بڻجي آيو. مان ته هاڻ انهن شاعرن، ليکڪن، ۽ خواب وڪٽنڊڙن کان سوال
 پڇڻ چاهيان ٿي، ڇا محبت واقعي پاڪ آهي، يا صرف هڪ خودغرضيءَ جو نالو؟ تنقيد
 آهي منهنجي هن سماج تي، جتي محبت کي هيرو بڻايو وڃي ٿو، پر جڏهن محبت ناڪام
 ٿئي ٿي، ته چوڪريءَ کي الزام ڏنو وڃي ٿو. ڇو نه انهن مردن کان پڇيو وڃي، جيڪي
 محبت جا نالا کڻي، دليين سان کيڏن ٿا؟ مان هاڻ سنجيلا آهيان، جيڪا محبت جي سچائي
 سمجهي وئي آهي. جيڪا هاڻ نه ڪنهن جا خواب ڏسندي، نه ڪنهن جا نغما لکندي. مان
 هاڻ محبت جي نه، خودمختياري جي ڳالهه ڪنديس. ڇاڪاڻ ته سچي محبت نه ٺڳي ٿي، نه
 ڇڏي ٿي. جيڪا محبت دل توڙي، اها محبت نه، ڌوڪو آهي. ۽ مان سنجيلا، هاڻ ان ڌوڪي
 جي خلاف آواز آهيان. جتي منهنجو آواز پهچي ٿو هن ليکڪ جي توسط سان اهي ضرور
 ٿورو سوچن.

درد جي سونهن پروفيسر سميرا

(هي ڪهاڻي آهي پروفيسر سميرا جي جيڪا هڪ ذهين ۽ ممتاز عورت هئي، جنهن پنهنجي زندگي علم ۽ تعليم جي خدمت لاءِ وقف ڪئي. نوجواني ۾ هن کي سڄي محبت ٿي، پر حالتن هن سان بي وفائي ڪئي. محبت جي ناڪامي هن جي دل تي اهڙا زخمي ڇڏيا، جيڪي زندگيءَ ۾ نه پرڄڻا هئا. ڪيترا سال هوءَ ان درد ۾ وڪوڙيل رهي، پر آهستي آهستي هن پاڻ کي سنڀاليو. هن محسوس ڪيو ته زندگي صرف محبت لاءِ ناهي، پر ان جا ٻيا به ڪيترائي مقصد آهن. سميرا پنهنجي دل جو سمورو درد علم جي روشنيءَ ۾ تبديل ڪري ڇڏيو. هوءَ هڪ نامور پروفيسر بڻي، ڪيترن ئي شاگردن کي علم جي زيور سان سنواريو. هن ڪڏهن به شادي نه ڪئي، ڇو ته هاڻي سندس زندگيءَ جو مقصد محبت کان مٿي هيو. نئين نسل کي سکيا ڏيڻ، عورتن کي خودمختيار بنائڻ ۽ سماج ۾ تبديلي آڻڻ. آخرڪار، هن وينسٽن چرچل جي قول کي ورجايو ته ”ڪاميابي انهيءَ ۾ ناهي ته توهان ڪيترا دفعا ناڪام ٿيو ٿا، پر انهيءَ ۾ آهي ته توهان ناڪاميءَ کي ڪيئن منهن ڏيو ٿا.“ سميرا هن وقت ناڪامي لاءِ خوف جي شڪل بڻيل آهي هو ڪيترن ئي منجهائيل انسانن لاءِ خوشحالي جي خوبصورت علامت آهي)

سميرا، هڪ خوبصورت ۽ ذهين عورت هئي جيڪا پنهنجي زندگيءَ ۾ هميشه سُڪيا خواب ڏسندي آئي هئي. ننڍپڻ کان وٺي هن پنهنجي محنت سان هر امتحان ۾ ڪاميابي ماڻي، ۽ پنهنجي علم جي پڃري کي وڌائيندي، نيٺ هوءَ هڪ نامور يونيورسٽيءَ ۾ پروفيسر بڻجي وئي. پر هن جي زندگيءَ جو هڪ حصو اهڙو به هو، جيڪو هن جي دل تي گهرو زخم ڇڏي ويو هو. جڏهن هوءَ نوجوان هئي، تڏهن هن پنهنجي ڪلاس ميٽ سيف سان محبت ڪئي هئي. سيف به هڪ پڙهندڙ ۽ باوقار چوڪرو هو، جنهن جي ڳالهين

۾ الفت ۽ اکين ۾ محبت جي جوت هئي. سميرا سمجھندي هئي ته سيف هن سان سڄو پيار ڪري ٿو، ۽ هن سان گڏ هڪ خوبصورت مستقبل جو خواب ڏسي رهيو آهي. پر تقدير ڪڏهن ڪڏهن اهڙا موڙ ڏيکاري ٿي، جيڪي انسان جي اميدن کي چڪنا چور ڪري ڇڏين ٿا ”دل جون اميدون ٽٽي وڃن ته روح ۾ اهڙو سور پيدا ٿيندو آهي، جيڪو نه لفظن سان بيان ٿي سگهي ٿو، نه ئي ڪنهن دوا سان ختم“ هڪ ڏينهن سميرا کي خبر پئي ته سيف ڪنهن ٻي چوڪري سان به محبت جا واعدو ڪري رهيو آهي. ابتدا ۾ هن کي يقين نه آيو، پر جڏهن هن پنهنجين اکين سان سيف جي دغا بازين جو منظر ڏٺو، ته هن جي درد جي دنيا ۾ اهڙو زلزلو برپا ٿيو، جنهن خواهشون، خواب، خوشيون سڀ غمن ۾ دٻجندي محسوس ڪيون ”انسان جڏهن محبوب کي ٻئي سان ڏسي ٿو ته دل تي اهڙو گهاءَ رسي ٿو، جنهن سان نه رت وهي ٿو، نه رت بچي ٿو نه زخم ڀرجڻ جو نالو وٺي ٿو.“ محبوب اکين سامهون هوندي به پنهنجو نه رهي، ۽ پنهنجو هوندي به اجنبي لڳي. ته مسڪرائڻ چاهيندي به چپن تي ويرائين جا وڻ پاڙون هڻي وڃن ٿا، دل چاهيندي آهي ته وساري ڇڏجي پر اهي يادگيريون رت وانگر رڳن ۾ وهندي محسوس ٿينديون آهن“ تڏهن سندس سڄي دنيا ڄڻ ته ويران ٿي وئي. هن جي دل ٽٽي پئي، ۽ هن محسوس ڪيو ته محبت رڳو هڪ ڌوڪي کان سواءِ ٻيو ڪجهه به ناهي. سميرا روئندي اهو ٻڌايو-

انهن ڏينهن ۾ سميرا سخت اڏيتن مان گذري. هوءَ راتين جون راتيون جاڳي، درد جي سمنڊ ۾ ٻڏي، پنهنجي سچن جذبن جي بي قدرتي تي روئي اڪيون لعل ڪرڻ معمول بڻجي ويو. پر وقت سان گڏ هن پاڻ کي مضبوط ڪيو. هن فيصلو ڪيو ته هوءَ پنهنجي علم، پنهنجي ڪيريئر ۽ پنهنجو پاڻ سان محبت ڪندي. هن پنهنجو ڌيان تعليم تي ڏئي ڇڏيو، ۽ نيٺ هوءَ هڪ ڪامياب پروفيسر بڻجي وئي. زندگيءَ هن کي عزت ۽ ماءُ ڏنو، پر هوءَ شاديءَ کان انڪار ڪندي رهي. جڏهن به ڪو هن کان پڇندو هو ته هوءَ شادي ڇو نه ٿي ڪري؟ ته هوءَ مسڪرائي چوندي هئي، ”مرد جي چالن کي سمجهي چڪي آهيان، ۽ پوءِ دنيا جي مشهور فلسفين، سياستدانن، ليکڪن، ۽ شاعرن جا قول ٻڌائيندي هئي، جيڪي شادي جي مخالفت يا ان جي تنقيد ۾ آهن، فريڊرڪ نيتشي ”شادي ٻن ماڻهن جي وچ ۾ هڪ ڊگهو مباحثو آهي، جيڪڏهن توهان سوچي سمجهي نٿا سگهو ته سڄي حياتي اهو ڪامياب ٿي نه سگهندو، ته پوءِ ان گھيل ۾ پوڻ جي ضرورت ڪهڙي“ جرمن فلاسفر آرٿر شوپنهار

چوي ٿو ”شادي ماڻهن جي بيوقوفيءَ جو وڏو ثبوت آهي، ڇو ته اهو هڪ معاهدو آهي، جنهن سان ماڻهو پنهنجي خوشيءَ جا سال، ڏکن جي سالن جي بدلي ۾ ڏئي ڇڏيندا آهن“ برٽرينڊ رسل چوي ٿو ”جيڪڏهن ڪو ماڻهو پنهنجي آزادي ۽ ذهني سڪون چاهي ٿو، ته پوءِ ان کي شادي ڪرڻ کان پاسو ڪرڻ گهرجي“ مشهور سياستدان وستن چرچل ”شادي هڪ وڏي جوا آهي، جتي انسان پنهنجي سموري آزادي کي هارائي ويهي ٿو“ جارج برنارڊ شا چوي ٿو ”شاديءَ جو مطلب اهو آهي ته ٻن بيوقوفن مان هڪ کي پنهنجو مالڪ مڃڻ جو حلف ڪڻڻ“ ۽ مان پيهر ساڳي اذيت ۾ ويڃڻ نٿي چاهيان ”شادي جي روپ ۾ مون کي ڪو به پڳ ٻڌل ڏک منظور ناهي“ سميرا جي ڳالهين کي اڳتي ٻڌندي محسوس ٿيو ته هن جي دل ۾ سيف جو زخم اڃا به تازو هو، پر هن ان کي پنهنجي طاقت بڻائي ڇڏيو. ڪي ڪي زخم انسان جي لاءِ ائين سڃاڻپ ٿي ويندا آهن جڏهن شناختي ڪارڊ هجي، سميرا اڄ هڪ ڪامياب، خودمختيار ۽ مضبوط عورت آهي، پر سندس دل اڃا به ان درد کي ياد ڪندي آهي، جنهن کيس هن جاءِ تي پهچايو. هوءَ محبت تي يقين نه ٿي ڪري، پر زندگيءَ سان محبت ڪرڻ سکي وئي آهي، جيڪا هن جي سڀ کان وڏي ڪاميابي آهي.

سميرا آخر ۾ هڪ نياپو معصوم ڇوڪرين لاءِ هنن لفظن ۾ ڏنو ته عشق جيڪڏهن توهان کي عزت نه ڏئي، توهان جا خواب نه سمجهي، توهان جي خودي کي گهٽائي ته پوءِ اهو عشق ناهي، بس هڪ وهم آهي. مان به ڪڏهن ائين سمجهندي هيس ته زندگي محبت کانسواءِ بي معنيٰ آهي، پر پوءِ مون علم کي پنهنجو ساٿي بڻايو، خوابن کي حقيقت ڏانهن وٺي آيس، ۽ هاڻ مان پروفيسر آهيان، ڪنهن جي عشق جي محتاج نه، پر پنهنجي سڃاڻپ جي مالڪ آهيان، نوجوان نياڻيون پنهنجي اهميت کي سمجهن، علم حاصل ڪن، پنهنجو پاڻ کي مضبوط بڻائڻ. جيڪو ماڻهو اوهان جي حيثيت کي نه مڃي، ان لاءِ پاڻ کي تباھ ڪرڻ جي ضرورت ناهي. زندگي اوهان لاءِ ڪيترائي نوان در کوليندي، بس همت رکجو ۽ اڳتي وڌجو“!

درد کي نئين عظمت ڏيندڙ عائشه

(هي ڪهاڻي آهي عائشه جي عشق جي ناڪامي سندس دل تي هڪ ناسور زخم ڇڏي وئي. ساڳي شام، جتي ڪڏهن محبوب جي مسڪراھت هوندي هئي، سان شام هن لاءِ اڃا اداسيءَ جي ڳوڙهن جي مهماني ڪئي اچي ٿي. لفظن جي دنيا ۾ پناهه وٺي، هن پنهنجو درد قرطاس تي اوتڻ شروع ڪيو. هر اکر، هر سٽ، سندس ويدن سُون جو عڪس هئي جا زخم، مايوسي پر ساڳئي وقت نئين جنم جي شروعات به هئي، وقت سان گڏ هن جا لفظ هزارين زخمن تي مرهم بڻيا. عشق جو الميو، ادب جي شاهڪار ۾ تبديل ٿي ويو. هاڻي هو رڳو هڪ ناڪام عاشق نه پر هڪ ليکڪه هڪ شاعر، هڪ داستان بڻجي وئي آهي، هاڻي هن کي "احساسن جي راڻي" جا ٽٽل دٻيلن جي ترجماني ڪري ٿي واري لقب سان سڏيو ۽ سمجهيو وڃي ٿو، هي ڪهاڻي ان ئي عائشه جي درد، وڇوڙي، خوف، ۽ آخرڪار نئين سر اڀرڻ جي داستان تي ٻڌل آهي)

عائشه هميشه کان ئي آزاد خيال ۽ بيباڪ طبيعت واري هئي. ننڍپڻ کان ئي هن پاڻ کي ڪنهن جو محتاج نه سمجهيو هو، ۽ پڙهائيءَ ۾ اڳيڙي هجڻ سبب کيس ٻين کان مٿانهون سمجهيو ويندو هو. پر زندگيءَ جي رستن تي هلندي، هن کي اهو احساس نه هو ته محبت سندس لاءِ ڪيئن هڪ وڏو امتحان بڻجي پوندي. عائشه جڏهن يونيورسٽيءَ ۾ هئي، تڏهن هن خالد سان محبت ڪئي. خالد سندس زندگيءَ جو پهريون ۽ آخري عشق هو. خالد هوشيار، ڳالهائيندڙ ۽ ڏاهو لڳندو هو، ۽ عائشه سمجهندي هئي ته هو ئي سندس خوابن جو ساٿي ٿيندو. پر ”محبت سدائين ان جيتري سهڻي نه هوندي آهي، جيتري نظر ايندي آهي“ محبت جيسين زندهه آهي تيسين ان مان خوشبوءِ ايندي آهي، جڏهن هو مرندي آهي ته محبت جي ممي مان سڙيل لاش جهڙي بدبوءِ ايندي آهي“ هڪ ڏينهن، خالد بنا ڪنهن سبب جي عائشه کان پري ٿيڻ لڳو. اڳي جيڪو هر وقت عائشه سان ڳالهيون ڪندو هو، هاڻي هن جي ڪال ڪٿڻ به ڇڏي ويو. عائشه حيران ۽ پريشان هئي. پوءِ هڪ ڏينهن، کيس

خبر پئي ته خالد ڪنهن بي چوڪريءَ سان شادي ڪري رهيو آهي. ”اها خبر عائشه لاءِ ڪنهن معصوم پکين کي هڪ ئي ڪارتوس ۾ مرڻ جهڙي ڏک وانگر ڦٽڪاڻ لڳي، آسمان پکين کان خالي محسوس ٿيو، جهڙ رت جي پريل ٿيلهي جيان ڳاڙهو نظر آيو، زمين مٿان پير واڳون جي وات ۾ محسوس ڪيائين جڻ سڄي دنيا ئي پل ۾ پسم ٿيڻ واري آهي“ عشق جي ان ناڪاميءَ عائشه جي جسم جو هر عضو ذبح ڪري ڇڏيو.

هوءَ مردن کان نفرت ڪرڻ لڳي. هن جي دل چاهيندي هئي ته ڪو به مرد هن جي ويجهو نه اچي. جڏهن ڪو مرد ڳالهائيندو هو، ته هن جو بدن ڏڪڻ لڳندو هو. هوءَ مردن کان پري ٿيڻ لڳي. آهستي آهستي، اها نفرت هڪ نفسياتي بيماريءَ ۾ تبديل ٿي وئي Androphobia انڊروفوبيا، يعني مردن کان خوف ۽ نفرت، هوءَ ڪنهن به مرد کي ڏسڻ سان خوف ۽ نفرت جي حيراس ۾ ونجي ويندي هئي، عائشه اها ڪٿا ٻڌائيندي تسنيمه نسرين (Taslima Nasreen) جو هڪ قول ٻڌايو ته ”مذهب ۽ مرد ٻئي عورتن کي غلام بڻائڻ لاءِ گڏجي ڪم ڪن ٿا.“ اهڙي تلخ جملي بعد هن سگريٽ ڊڪايو پنهنجي ڪهاڻي ٻڌائڻ شروع ڪئي ته ان واقعي کانپوءِ يونيورسٽيءَ ڇڏي پاڻ کي گهر ۾ بند ڪري ڇڏيو. سندس گفتگو کي ساڳئي پيٽرن ۾ بيان ڪجي ٿو هو پنهنجي يادن سان وڙهندي رهي، پنهنجي زخمن کي پريندي رهي، پر ڪو به لفظ سندس اندر جي باهه وسائي نه سگهيو، عائشه ڪجهه عرصو عشق جي رت هڻي تلاب ۾ ٻڌل رهي، پر هاڻي هن پاڻ سان واعدو ڪيو ماضي کي ياد ڪرڻ بدران، پاڻ کي سنواريندي. هوءَ هاڻ سمجهي ٿي ته ”محبت صرف ڪنهن جي هجڻ جو نالو ناهي، پر پاڻ کي وڃائڻ کان بچائڻ جو نالو آهي“ درد کيس سمجهايو ته ”ناڪامي، نئين ڪاميابي جي شروعات جو دروازو هوندي آهي“ هوءَ هر ڏينهن پنهنجو پاڻ تي ڪم ڪندي رهي، نوان خواب جوڙيندي ۽ نئين روشني ڳوليندي رهي، ”جنهن جي وڃڻ سان دل ڀڄي پئي، پر جنهن جو اچڻ دل دماغ کي تسلي ڏئي ان خيال کي پليڪار لاءِ هن دل جا دروازا کولي ڇڏيا“ ماضي جون يادگيريون هاڻ هن لاءِ رڳو سبق هيون، ”عشق جو اصل مفهوم پنهنجي سڃاڻپ وڃائڻ نه، پر پنهنجي وجود کي نئين سگهه سان سڃاڻڻ آهي“

هڪ ڏينهن، جڏهن هوءَ هڪ پراڻو نوٽ بڪ پڙهي رهي هئي، ته هن کي پنهنجا اهي خواب ياد آيا، جيڪي هن ننڍپڻ ۾ ڏنا هئا، هوءَ هڪ ليڪڪا ٿيڻ گهري ٿي. بس انهيءَ ڏينهن کان هوءَ لکڻ لڳي. فرحت عباس شاهه جي هنن لفظن کي کڻي ته ”مرد سدائين عورت کي پنهنجي خواهشن جو مجسمو سمجهي ٿو، پر سندس خوابن جو ساٿي ڪڏهن به نه.“ ائين ئي عائشه جو هر لفظ دل جو درد بيان ڪندو رهيو. هن پنهنجي ڪهاڻين ۾ انهن عورتن جا قصا لکيا جن کي معاشري ناڪام بڻايو هو، پر هوءَ انهن کي مضبوط ڏيکارڻ لڳي. ڪجهه سالن جي جدوجهد بعد، عائشه جو پهريون ناول ڇپيو. جنهن ۾ ادب اندر مرد جي حاوي هجڻ تي تنقيد هئي، ارونڌتي راءِ جي هنن لفظن جي صورت ۾ ته ”مردن کي طاقت ڏيو، پوءِ ڏسو ته اهي ان سان ڇا ڪن ٿا“ اهو ناول هڪ عورت جي درد، ظلم، ۽ بحاليءَ جي ڪهاڻي هئي. ماڻهن ان کي ڏاڍو ساراهيو. آهستي آهستي، هوءَ هڪ مشهور ناول نگار بڻجي وئي. سندس لفظن سان هزارين عورتون متاثر ٿيڻ لڳيون، ۽ مرد به سندس همت کي ساراهڻ لڳا. عائشه هاڻي ماضي جي زنجيرن کان آزاد هئي. ها هن کي خالد جي ڏنل زخمن جا نشان اڃا به ياد هئا، پر هاڻي اهي زخم کيس ڪمزور نه ڪندا هئا. هاڻي هوءَ خوف نه، پر طاقت جي علامت بڻجي وئي هئي. سندس لکڻين ۾ نه رڳو درد هو، پر اهو سوجهرو به هو، جيڪو ٻين لاءِ اميد بڻجي سگهي. عائشه هڪ دفعو وري چيئڻ سڪيو، پر هن پيري بنا ڪنهن خوف جي.

عائشه، جيڪا عشق ۾ ناڪام ٿي، پر پنهنجي درد کي طاقت ۾ تبديل ڪري هڪ ڪامياب ليکڪ بڻجي وئي، نيائين کي هي پيغام ڏئي ٿي ته ”زندگي جو دارومدار ڪنهن هڪ رشتي يا هڪ واقعي تي ناهي بيٺل، بلڪي توهان جي پنهنجي سڃاڻپ تي آهي. دل ٽٽڻ واري تلخ تڪليف کي پنهنجي مضبوط ارادن سان جهرڪي جي ڇهپ ۾ جبل سمجهي کڻو ۽ اڳتي وڌو ان کي پنهنجي سگهه سڃاڻپ بڻايو“ علم، قلم، ۽ پاڻ تي ڀروسو ئي حقيقي ڪاميابي آهي.

درد جو درياءَ پار ڪندڙ ناديه

(هي ڪهاڻي آهي ناديه جي، جنهن هر معصوم ڇوڪري جيان پنهنجي اکين ۾ محبت جا سڀنا سانڍي رکيا، پر هن جا سڀنا تنهن سان گڏ، هي پاڻ به ذرا ذرا ٿي وئي، پر هن ان ڪاوڙ ڪروڙ ناکامي ۽ بيوسي کي مات ڏئي، زندگي جي نئين شروعات لاءِ پنهنجو پاڻ کي ٻيهر جيئاريو، سي ايس ايس آفيسر بڻجي دنيا کي پيغام ڏنو ته ٿامس ايڊيسن جنهن دنيا کي روشن ڪيو ان جو قول آهي ته ”ناڪامي صرف موقعو آهي، ٻيهر شروعات ڪرڻ جو پهرين ناکامي کي گهرائي سان سمجهي ٻيهر نئين شروعات ڪرڻ جو سنو تجربو ڪرڻ لاءِ“ اسان وٽ عورت ڪمزور ناهي هو پنهنجو پاڻ کي پاڻ ڪمزور سمجهون ويئي آهي، جيڪا عورت جي تمام وڏي غلطي آهي، اڳتي وڌڻ لاءِ ڏکڻ جو بيساڪيون ڪڍي وڪ وڌايو نئين زندگي، نئين ڪاميابيءَ اوهان جو انتظار ڪري رهي آهي، اهڙي عظيم خيالن جي عورت ناديه جي گفتگو اسان کي گهڻو ڪجهه سيکاري ٿي، سندس مختصر ڪهاڻي سندس زباني پيش ڪجي ٿي)

ناديه هميشه کان پنهنجي خوابن سان جڙيل هئي. هڪ عام نياڻي، پر دل ۾ بيحد اميدون. هن جي اکين ۾ محبت جا سڀنا به هئا، ته مستقبل جا ارمان به. جڏهن حيدر هن جي زندگي ۾ آيو، ته سڀ ڪجهه رنگين ٿي پيو. محبت اهڙي هئي، جو ناديه محسوس ڪندي هئي ته هو هڪ اڏامي سگهي ٿي. حيدر به ساڻس محبت جا وچن ورتا. هر هر چوندو هو ته ناديه بنا هو ڪجهه به ناهي. پر محبت جا وچن ڪيڏا نازڪ هوندا آهن، هي ڳالهه ناديه کي تڏهن سمجهه ۾ آئي، جڏهن حيدر پنهنجي امڙ جي پسند موجب ڪنهن ٻي ڇوڪري سان شادي ڪرڻ جو فيصلو ڪري ورتو. ناديه لاءِ هي ڏک ڪير سمجهي ها؟ زندگيءَ جو سڀ کان وڏو اعتماد تن تي پيو. ”اعتماد تنهن کان پوءِ آسمان وات ڦاڙي هن کي ڪاٽڻ لاءِ بيتاب هو ۽ زمين ڪٿي به هن کي پناهه ڏيڻ لاءِ تيار نه هئي“ هن جي اندر اطمينان مرڻ لڳو. راتين جي ننڊ وڃائجي ويئي، بک به لڳڻ ڇڏي ڏنو. هڪ ڏينهن، جڏهن هوءِ دريءَ ۾

بيني هئي، ته خيال آيس جيڪڏهن مان مري وڃان ته؟ پر ان ساڳئي ڀل هن جي اندر هڪ ٻيو آواز به آيو، جيڪو چيائين: ”تون ڪنهن لاءِ مري رهي آهين؟ ان ماڻهوءَ لاءِ، جنهن کي تنهنجي پرواهه به هئي؟“

اُهو ڏينهن ۽ اڄوڪو ڏينهن ناديمه هڪ نئين زندگي لاءِ اٿي بيٺي. زندگيءَ کي ٻيهر ڄڻاڻ ڏنائين. پنهنجي زخمن کي سگهه بڻائي، پڙهائيءَ تي ڌيان ڏنائين، سي ايس ايس آفيسر ٿيڻ جو خواب ڏنائين ۽ پورو به ڪيائين. ”عشق ۾ ناڪامي بعد ڪنهن به نيڪ عمل جي حدف کي حاصل ڪرڻ ئي عشق کان انتقام وٺڻ آهي“ ڪجهه سال پوءِ حيدر هڪ تقريب ۾ ڏٺو، ته حيران رهجي ويو. اها ساڳي ناديمه پر هاڻ مضبوط، باوقار، پنهنجي سڃاڻپ پاڻ ناهيندڙ. حيدر جي اکين ۾ شرمندگي جو زهر ڳوڙهن جي صورت ۾ وهي وات ۾ پئجي رهيو هو، ۽ هو هر هر لڙڪ اڳهي پاڻ بچائڻ جي ڪوشش ڪري رهيو هو. ۽ ناديمه جي چهر تي عزم جو نور چمڪي رهيو هو. هن کيس پنهنجي تقرير ۾ حيدر سان اشارتن مخاطب ٿيندي چيو ته ”جيڪو توهان جي عشق جي ڪتاب کي ساڙي ان کي بچائڻ لاءِ اوهان زندگي جي بئين پٺن ۾ پناه وٺو، زندگي جي لائبريري ۾ صرف عشق جو ڪتاب ناهي رکيل، اتي ڪيئي ڪتاب ٻيا به آهن جيڪي اسان کي اڏول ڪردار بنائڻ ۾ اهم ڪردار ادا ڪن ٿا“

ناديمه جي اها تقرير جذبات، انا، خودداري، ۽ ڏوراني سان ڀريل هئي، ناديمه ٻڌايو ته مان ڊائيز تي ڌڪ هڻي چيو پنهنجي جذبن کي بي قابو ڪندي ته اڄ مان هتي بيٺي آهيان، هڪ اهڙي موڙ تي جتان منهنجي ماضي جي زخمن جون ديوارون به منهنجي وات روڪي نٿيون سگهن. مان ناديمه، جنهن کي ڪڏهن ڪنهن جي دل ۾ جاءِ ملي نه سگهي، پر هاڻي منهنجو نالو هن ملڪ جي انهن ماڻهن جي لسٽ ۾ شامل آهي، جيڪي پنهنجو مقام پاڻ ناهيندا آهن. عشق؟ مان به ڪيو هو. خواب مان به ڏنا هئا. پر هڪڙي ڏينهن ڪنهن جي بي وفائي منهنجا خواب پورا پورا ڪري ڇڏيا. مون کي چيو ويو ”تون ڇا آهين؟ بس هڪ عام چوڪري، جيڪا صرف پنهنجي جوين عيوض ڪنهن مرد کي خوش ڪري سگهي ٿي ٻيو تو ۾ ڪجهه به ناهي“، پر اڄ مان عام ناهيان. اڄ مان سي ايس ايس آفيسر آهيان، مان

ڪنهن کان وسري سگهان ٿي، پر مون پنهنجو نالو تاريخ ۾ لکي ڇڏيو آهي، ”ڪڏهن ڪڏهن اسان جا زخم اسان کي طاقت ڏيندا آهن. مان روئڻ جي بدران پنهنجي هر ڳوڙهي کي لفظن ۾ بدلايو، هر درد کي همت ۾ بدلائي، هر زخمي احساس کي حوصلن جون پٽيون ٻڌيون.“

اڄ مان چاهيان ٿي ته انهن سڀني کي ٻڌايان، جيڪي سمجهن ٿا ته عورت جو دل ٿئي ته هوءَ ختم ٿي وڃي ٿي. نه! ”عورت دل ٽٽڻ سان ختم نه ٿيندي آهي، پر جيڪڏهن هوءَ چاهي ته ماضي جي گهاٽا کي ٻڌل تقدير جي زنجيرن جهڙيون پٽيون ٽوڙي سگهي ٿي“ اڄ منهنجي تقرير، منهنجي انا جو آواز آهي، منهنجي خودداري جو ثبوت آهي. مان انهيءَ عشق کي شاباس ڏيان ٿي، جيڪو مون کي ٽوڙي ويو، ڇو ته اهو ئي سبب بڻيو ته مان پاڻ کي جوڙي سگهان. تنهنڪري منهنجو پيغام انهن سڀني لاءِ آهي، جيڪي ڪنهن جي بي وفائي سبب پاڻ کي بي وس سمجهن ٿا، زندگي هڪ امتحان آهي، ۽ عشق جي ناڪامي ان امتحان جي پڇاڙي نه، پر شروعات آهي. پاڻ کي ثابت ڪري، زندگي کي ٻڌايو ته اسان ۾ جنن جو حوصلو آهي، ”تڪليفون عوام جي هٿن ۾ پٿرن جيان اوهان کي زخم ڏينديون رهنديون ايسٽائين، جيسين اوهان نيڪ منزل جي سفر تي هلو ٿا، منزل تي پهچڻ کانپوءِ ساڳيو عوام اوهان جي آڃيان لاءِ گل کڻي بينل نظر ايندو.“

اهڙين ڳالهين کان پوءِ ناهيه ٻڌايو ته مان هن وقت پنهنجي گهر جي سربراھ آهيان، زندگي سٺي ۽ سُڪي گذاريان ٿي، منهنجو نياڻين لاءِ پيغام آهي ته عمر جي حوالي سان هر ڇوڪري اهڙو سوچي ٿي پر ان ڇوڪري کي سوچڻ گهرجي ”هن سنسار جي هر هٿ ۾ پٿر آهي، جتي اوهان کي زخم هوندو هي پٿر به اتي لڳندو“ انڪري ”پهريان پنهنجو پاڻ کي سڃاڻو، پنهنجو مستقبل، پنهنجو خاندان پنهنجي ايندڙ وقت لاءِ پاڻ کي مضبوط ڪيو، هي ڪمزور دنيا اوهان جي پويان هوندي، ٻئي صورت ۾ هي ڪمزور دنيا اوهان کي ڪڇو کائي ويندي.“

ختم ٿيو



ڏک جي هٿوڙي کي پنهنجي مٿي تي وهائي پنهنجو مٿو به
اڌ ڪري سگهجي ٿو يا وري ساڳئي هٿوڙي سان زندگيءَ
جي ڏونگر کي ڌاري ان مان ڪير جون نديون وهائي سگهي
ٿو. توڙي نفسيات مطابق ڏک سهڻ جا مرحلا هوندا آهن ۽ ان
مان نڪرڻ جو هڪ مدو به هوندو آهي پر تڏهن به جيڪڏهن
ڪو شخص جذباتي طور ڪمزور آهي ته هو هٿيار ڦٽا ڪري
هار مڃي ڪو به ممڪن غلط رستو اختيار ڪري سگهي ٿو.
پر اعصابي طور مضبوط ماڻهو ڏک کي سانڍي، ان سان
دوستي ڪري پنهنجو علاج پاڻ بڻبا آهن / بختاور منصور

هڪ ڳالهه آهي ته مدهوش مرد ٿي عورتن جي احساسن کي
پيش ڪرڻ جي ڪوشش ڪئي آهي پر جيڪر مدهوش عورت
جي روح ۾ لهي ڏسي ها ته شايد اڃان وڌيڪ ننڍڙن ننڍڙن
احساسن جي پنڪڙين مان خوشبو چورائي سگهي ها. عورت
پنهنجي مزاج ۾ مرد کان وڌيڪ حساس ۽ نفيس ٿئي ٿي،
هن جي وحشت ۽ جبر به منفرد آهي. سندس ئي ڪتاب ۾ هن
هڪ هنڌ زيب النساء مخفي جا آخري لفظ لکيا آهن ته " مون
پنهنجي شاعري کائي پيٽ پاليو آهي، توهان جيان ڪنهن جا
هڏ ۽ حق ناهن کاڌا". سو هن پٽر شاهي سماج ۾ عورتن جي
احساسن جي ذڪر ڪرڻ تي مدهوش مير جس لهڻي.

/ غلام سڪينه ويسر